



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ

ເລກທີ 8030/ກຊສ

ນະຄອນຫລວງວຽງຈັນ, ວັນທີ 17 ທັນວາ 2013

ຄຳແນະນຳ

ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ

ຈາກໂຄງການລົງທຶນ ແລະ ກິດຈະການຕ່າງໆ

- ອີງຕາມ ມາດຕາ 22 ຂອງ ກົດໝາຍ ວ່າດ້ວຍ ການປົກປັກຮັກສາສິ່ງແວດລ້ອມ (ສະບັບປັບປຸງ) ເລກທີ 29/ສພຊ, ລົງວັນທີ 18 ທັນວາ 2012;
- ອີງຕາມດຳລັດ ວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ສະບັບ ເລກທີ 435/ນຍ, ລົງວັນທີ 28 ພະຈິກ 2011.

ລັດຖະມົນຕີ ວ່າການ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ອອກຄຳແນະນຳ:

ພາກທີ I

ຈຸດປະສົງ ແລະ ຫລັກການ

1.1 ຈຸດປະສົງ ຂອງຄຳແນະນຳ

ຄຳແນະນຳ ສະບັບນີ້ ແມ່ນການຈັດຕັ້ງປະຕິບັດ ແລະ ຜັນຂະຫຍາຍ ເນື້ອໃນທີ່ກຳນົດໄວ້ໃນ ມາດຕາ 22 ຂອງ ກົດໝາຍ ວ່າດ້ວຍ ການປົກປັກຮັກສາສິ່ງແວດລ້ອມ (ສະບັບປັບປຸງ) ເລກທີ 29/ສພຊ, ລົງວັນທີ 18 ທັນວາ 2012 ເພື່ອແນໃສ່ເຮັດໃຫ້ທຸກໂຄງການລົງທຶນ ແລະ ກິດຈະການຕ່າງໆ ຂອງລັດ ແລະ ເອກະຊົນ ທັງພາຍໃນ ແລະ ຕ່າງປະເທດ ທີ່ດຳເນີນການຢູ່ພາຍໃນ ສປປ ລາວ ທີ່ກໍ່ໃຫ້ເກີດ ຫລື ຈະກໍ່ໃຫ້ເກີດ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ໄດ້ມີຄວາມເປັນເອກະພາບ ໃນຂອບເຂດທົ່ວປະເທດ ໃນການຈັດຕັ້ງປະຕິບັດ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຈາກໂຄງການລົງທຶນ ແລະ ກິດຈະການ

ຕ່າງໆ ໃຫ້ໄດ້ຢ່າງມີປະສິດທິຜົນ ແລະ ຕັ້ງໜ້າປະກອບສ່ວນ ເຂົ້າໃນການພັດທະນາເສດຖະກິດ-ສັງຄົມຂອງຊາດ ໃຫ້ມີຄວາມຍືນຍົງ, ການຫລຸດຜ່ອນ ແລະ ສ້າງຄວາມອາດສາມາດປັບຕົວ ເຂົ້າກັບສະພາບໂລກຮ້ອນ.

1.2 ຫລັກການ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ

ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຕ້ອງປະຕິບັດຕາມຫລັກການ ດັ່ງນີ້:

- ເຈົ້າຂອງໂຄງການ ຕ້ອງຮັບຜິດຊອບຢ່າງເຕັມສ່ວນ ໃນການດຳເນີນຂະບວນການປະເມີນຜົນກະທົບ ຕໍ່ສິ່ງແວດລ້ອມສັງຄົມ ແລະ ທຳມະຊາດ ໂດຍຮັບປະກັນໃຫ້ໄດ້ຮັບ ໃບຢັ້ງຢືນກ່ຽວກັບສິ່ງແວດລ້ອມ ຮັບຮອງເອົາບົດລາຍງານ ດັ່ງກ່າວ ຈາກ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ກ່ອນ ຈະດຳເນີນການກໍ່ສ້າງ ໂຄງການລົງທຶນ ແລະ ກິດຈະການຕ່າງໆ ທີ່ສະເໜີມານັ້ນ;

- ເຈົ້າຂອງໂຄງການ ຕ້ອງດຳເນີນ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໃຫ້ຖືກຕ້ອງ ແລະ ສອດຄ່ອງ ກັບບັນດາເນື້ອໃນທີ່ໄດ້ກຳນົດໄວ້ໃນ ຄຳແນະນຳສະບັບນີ້ ລວມທັງ ບົດແນະນຳທາງດ້ານວິຊາການ ແລະ ລະບຽບກົດໝາຍອື່ນ ທີ່ກ່ຽວຂ້ອງ;

- ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຕ້ອງດຳເນີນການ ໂດຍ ຜູ້ບໍລິການດ້ານສິ່ງແວດລ້ອມ ພາຍໃນ ຫລື ຕ່າງປະເທດ ທີ່ໄດ້ສ້າງຕັ້ງ ແລະ ດຳເນີນການ ສອດຄ່ອງກັບ ກົດໝາຍ ວ່າດ້ວຍ ການປົກປັກຮັກສາສິ່ງແວດລ້ອມ (ສະບັບປັບປຸງ) ມາດຕາ 44 ແລະ ມາດຕາ 45;

- ເຈົ້າຂອງໂຄງການ ຕ້ອງຮັບປະກັນການມີສ່ວນຮ່ວມຂອງມວນຊົນ ແລະ ການປົກປັກຮັກສາອົງການປົກຄອງທ້ອງຖິ່ນຂັ້ນຕ່າງໆ, ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນທີ່ກ່ຽວຂ້ອງ ຊຶ່ງຕ້ອງໄດ້ປະຕິບັດຢ່າງຖືກຕ້ອງ ແລະ ເຂັ້ມງວດ ຕາມຄຳແນະນຳສະບັບນີ້ ແລະ ບົດແນະນຳ ວ່າດ້ວຍການມີສ່ວນຮ່ວມຂອງມວນຊົນ ລວມທັງ ລະບຽບກົດໝາຍອື່ນທີ່ກ່ຽວຂ້ອງ;

- ເຈົ້າຂອງໂຄງການ ຕ້ອງຮັບປະກັນ ການຈັດຕັ້ງປະຕິບັດມາດຕະການສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ທີ່ໄດ້ກຳນົດໄວ້ໃນ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທຳມະຊາດ ພ້ອມທັງ ຮັບຜິດຊອບຢ່າງເຕັມສ່ວນ ຕໍ່ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆຂອງຕົນ ໄປຕະຫລອດໄລຍະເວລາ ການກໍ່ສ້າງ ແລະ ການດຳເນີນໂຄງການ;

- ເຈົ້າຂອງໂຄງການ ຕ້ອງດຳເນີນການປະເມີນຜົນກະທົບແບບສະສົມ ເພີ່ມເຕີມ ໃນກໍລະນີໂຄງການລົງທຶນ ແລະ ກິດຈະການຕ່າງໆ ຂອງຕົນ ຄາດຄະເນຈະສ້າງຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ໄປສະສົມຕໍ່ກັບໂຄງການລົງທຶນ ແລະ ກິດຈະການອື່ນ ທີ່ຢູ່ໄກ້ຄຽງ ໂດຍປະຕິບັດໃຫ້ຖືກຕ້ອງ ຕາມບົດແນະນຳ ທາງດ້ານວິຊາການທີ່ກ່ຽວຂ້ອງ ໄດ້ກຳນົດໄວ້;

- ເຈົ້າຂອງໂຄງການ ຕ້ອງດຳເນີນການປະເມີນຜົນກະທົບຂ້າມຊາຍແດນ ເພີ່ມເຕີມ ໃນກໍລະນີໂຄງການລົງທຶນ ແລະ ກິດຈະການຕ່າງໆ ຂອງຕົນ ຄາດຄະເນຈະສ້າງຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຂ້າມຊາຍແດນໄປປະເທດອື່ນ ໂດຍປະຕິບັດໃຫ້ຖືກຕ້ອງ ຕາມລະບຽບຫລັກການ ຫລືບົດແນະນຳ ທາງດ້ານວິຊາການທີ່ກ່ຽວຂ້ອງ ໄດ້ກຳນົດໄວ້;

- ໃນກໍລະນີທີ່ເຈົ້າຂອງໂຄງການ ຕ້ອງການມອບເຫມົາຕໍ່ໃຫ້ຜູ້ອື່ນ ດຳເນີນກິດຈະການໃດໜຶ່ງຂອງໂຄງການລົງທຶນ ແລະ ກິດຈະການຕ່າງໆຂອງຕົນ, ເຈົ້າຂອງໂຄງການ ຕ້ອງກຳນົດເນື້ອໃນ ແລະ ເງື່ອນໄຂລະອຽດ ກ່ຽວກັບ ມາດຕະການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ເຂົ້າໃນສັນຍາຮັບເຫມົາ ຕໍ່ ເພື່ອໃຫ້ຜູ້ຮັບເຫມົາຕໍ່ ໄດ້ຈັດຕັ້ງປະຕິບັດມາດຕະການດັ່ງກ່າວ ຢ່າງຖືກຕ້ອງ ແລະ ຄົບຖ້ວນ, ແຕ່ ເຈົ້າຂອງໂຄງການ

ຍັງຕ້ອງໄດ້ມີຄວາມຮັບຜິດຊອບຢ່າງເຕັມສ່ວນ ສໍາລັບການດໍາເນີນການ ຫລື ການປ່ອຍປະລະເລີຍ ຕໍ່ການປະຕິບັດ ກິດຈະການໃດຫນຶ່ງຂອງຜູ້ຮັບເໝາະທີ່ ທີ່ເປັນສາຍເຫດ ເຮັດໃຫ້ ມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບ ຕໍ່ສິ່ງແວດລ້ອມທໍາມະຊາດ ຈາກໂຄງການລົງທຶນ ແລະ ກິດຈະການຕ່າງໆ;

- ໃນໄລຍະການກໍ່ສ້າງ ຫລື ການດໍາເນີນ ໂຄງການລົງທຶນ ແລະ ກິດຈະການຕ່າງໆ, ຖ້າ ກະຊວງຊັບພະຍາກອນ ທໍາມະຊາດ ແລະ ສິ່ງແວດລ້ອມ ເຫັນວ່າ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທໍາມະ ຊາດ ບໍ່ໄດ້ກໍານົດບັນດາມາດຕະການ ໃນການຫຼຸດຜ່ອນ ແລະ ແກ້ໄຂຜົນກະທົບຢ່າງພຽງພໍ ແລະ ຖືກຕ້ອງກັບ ສະພາບຄວາມເປັນຈິງ ຫລືບໍ່ສາມາດປະຕິບັດໄດ້ຕາມຈຸດປະສົງຄາດໝາຍ, ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ຈະຕ້ອງໄດ້ແຈ້ງເປັນລາຍລັກອັກສອນ ກ່ຽວກັບບັນຫານັ້ນ ພ້ອມທັງກໍານົດເວລາ ໃຫ້ເຈົ້າຂອງໂຄງການ ປັບປຸງແຜນການດັ່ງກ່າວ ແລ້ວສົ່ງໃຫ້ ພາກສ່ວນຕົນ ພິຈາລະນາຮັບຮອງຄືນໃໝ່;

- ເຈົ້າຂອງໂຄງການ ທີ່ໄດ້ມອບໂອນກໍາມະສິດ ໂຄງການລົງທຶນ ແລະ ກິດຈະການຕ່າງໆ ຂອງຕົນ (ເຈົ້າຂອງ ໂຄງການເກົ່າ) ໃຫ້ຜູ້ອື່ນ (ເຈົ້າຂອງໂຄງການໃໝ່) ຕ້ອງກໍານົດຢ່າງຈະແຈ້ງ ໃສ່ໃນສັນຍາມອບໂອນກໍາມະສິດ ກ່ຽວກັບ ມາດຕະການດ້ານສິ່ງແວດລ້ອມສັງຄົມ ແລະ ສິ່ງແວດລ້ອມທໍາມະຊາດ ທີ່ໄດ້ລະບຸໄວ້ໃນແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທໍາມະຊາດ ທີ່ໄດ້ຜ່ານການຮັບຮອງເອົາໄປແລ້ວ ຂອງໂຄງການລົງທຶນ ແລະ ກິດຈະການຕ່າງໆ ໃຫ້ເຈົ້າຂອງໂຄງການໃໝ່ ສືບຕໍ່ນໍາໄປຈັດຕັ້ງປະຕິບັດ ຈົນສໍາເລັດຕາມແຜນການກໍານົດໄວ້;

- ໃນໄລຍະ 6 ເດືອນ ກ່ອນສິ້ນສຸດໄລຍະເວລາການລົງທຶນ, ເຈົ້າຂອງໂຄງການ ຕ້ອງໄດ້ສະເໜີຕໍ່ ກະຊວງຊັບ ພະຍາກອນທໍາມະຊາດ ແລະ ສິ່ງແວດລ້ອມ ເພື່ອຕິດຕາມກວດກາ ແລະ ປະເມີນ ການຈັດຕັ້ງປະຕິບັດມາດຕະການ ສິ່ງແວດລ້ອມສັງຄົມ ແລະ ສິ່ງແວດລ້ອມທໍາມະຊາດ ຂອງເຈົ້າຂອງໂຄງການ. ໃນກໍລະນີ ໄດ້ຈັດຕັ້ງປະຕິບັດທຸກມາດ ຕະການ ແລະ ບໍ່ມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທໍາມະຊາດ ຄົງຄ້າງ, ກະຊວງ ຊັບພະຍາກອນທໍາມະຊາດ ແລະ ສິ່ງແວດລ້ອມ ຕ້ອງໄດ້ອອກໜັງສືຢັ້ງຢືນການເຫັນດີ ໃຫ້ແກ່ເຈົ້າຂອງໂຄງການ ແລະ ກົງກັນຂ້າມ ຖ້າຫາກຍັງມີບັນຫາຄົງຄ້າງຢູ່ ກໍຕ້ອງໄດ້ແນະນໍາໃຫ້ເຈົ້າຂອງໂຄງການ ໄປສືບຕໍ່ຈັດຕັ້ງປະຕິບັດບັນຫາຄົງ ຄ້າງເຫລົ່ານັ້ນ ໃຫ້ສໍາເລັດເສຍກ່ອນ ຈຶ່ງຖືວ່າເຈົ້າຂອງໂຄງການໄດ້ສິ້ນສຸດພັນທະ ໃນການຈັດຕັ້ງປະຕິບັດມາດຕະການ ສິ່ງແວດລ້ອມສັງຄົມ ແລະ ສິ່ງແວດລ້ອມທໍາມະຊາດ;

- ໃນກໍລະນີທີ່ເຈົ້າຂອງໂຄງການ ຕ້ອງການຂະຫຍາຍໂຄງການລົງທຶນ ແລະ ກິດຈະການຕ່າງໆ ບໍ່ວ່າໃນ ລັກສະນະຂອງການດໍາເນີນການໂຄງການໃນບ່ອນໃຫມ່ ເຊັ່ນ ການສ້າງຕັ້ງບ່ອນດໍາເນີນທຸລະກິດໃນບ່ອນໃຫມ່ ຫລື ການຂະຫຍາຍພື້ນທີ່ ແລະ ຂະໜາດຂອງໂຄງການລົງທຶນ ແລະ ກິດຈະການຕ່າງໆ, ເຈົ້າຂອງໂຄງການດັ່ງກ່າວ ກໍ່ມີ ພັນທະ ຕ້ອງໄດ້ດໍາເນີນຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທໍາມະຊາດ ໃນກໍລະນີ ຫາກ ໂຄງການລົງທຶນ ແລະ ກິດຈະການຕ່າງໆຂອງຕົນທີ່ກໍາລັງສະເໜີການຂະຫຍາຍນັ້ນ ຈັດເຂົ້າຢູ່ໃນປະເພດໂຄງການ ກຸ່ມ 2 ໂດຍຕ້ອງໄດ້ດໍາເນີນການ ຢ່າງຖືກຕ້ອງ ແລະ ສອດຄ່ອງກັບຄໍາແນະນໍາສະບັບນີ້ ພ້ອມທັງຕ້ອງໄດ້ຮັບ ໃບຢັ້ງຢືນກ່ຽວ ກັບສິ່ງແວດລ້ອມ ເສຍກ່ອນ ຈຶ່ງຈະໄດ້ເລີ່ມດໍາເນີນການຂະຫຍາຍໂຄງການລົງທຶນ ແລະ ກິດຈະການຕ່າງໆ ດັ່ງກ່າວໄດ້.

ພາກທີ II

ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທໍາມະຊາດ

2.1 ການກັ່ນຕອງ ໂຄງການລົງທຶນ ແລະ ກິດຈະການຕ່າງໆ

ການກັ່ນຕອງ ເປັນຂັ້ນຕອນທໍາອິດ ຂອງຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທໍາມະ ຊາດ ຊຶ່ງເປັນຂັ້ນຕອນສໍາຄັນໃນການພິຈາລະນາເບິ່ງວ່າ ໂຄງການລົງທຶນ ແລະ ກິດຈະການຕ່າງໆທີ່ສະເໜີມານັ້ນ ມີ

ຄວາມຈຳເປັນຕ້ອງໄດ້ດຳເນີນການປະເມີນຜົນກະທົບຕໍ່ສິ່ງແວດລ້ອມ ບໍ່ ຫລືບໍ່ ຊຶ່ງລາຍລະອຽດກ່ຽວກັບ ການດຳເນີນການກັນຕອງໂຄງການລົງທຶນ ແລະ ກິດຈະການຕ່າງໆ ມີຄືດັ່ງລຸ່ມນີ້:

- ເຈົ້າຂອງໂຄງການ ຕ້ອງນຳໃຊ້ບັນຊີໂຄງການລົງທຶນ ແລະ ກິດຈະການຕ່າງໆ ເພື່ອເປັນພື້ນຖານບ່ອນອີງ ໃນການກັນຕອງ ວ່າໂຄງການລົງທຶນ ແລະ ກິດຈະການຕ່າງໆຂອງຕົນ ທີ່ສະເໜີມານັ້ນ ຈະຈັດເຂົ້າຢູ່ໃນປະເພດໂຄງການທີ່ຕ້ອງໄດ້ດຳເນີນ ການປະເມີນຜົນກະທົບຕໍ່ສິ່ງແວດລ້ອມ ໃນລະດັບໃດ;

- ໃນກໍລະນີທີ່ໂຄງການລົງທຶນ ແລະ ກິດຈະການຕ່າງໆໃດໜຶ່ງ ບໍ່ມີຢູ່ໃນບັນຊີ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຈະນຳໃຊ້ ມາດຕະຖານສົມທຽບ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຈາກການນຳເອົາຂໍ້ມູນຕ່າງໆທີ່ກ່ຽວຂ້ອງ ທີ່ລະບຸໄວ້ໃນແຜນການລົງທຶນ ມາກັນຕອງ ວ່າ ໂຄງການລົງທຶນ ແລະ ກິດຈະການຕ່າງໆທີ່ສະເໜີມານັ້ນ ຈະຕົກຢູ່ໃນບັນຊີໂຄງການລົງທຶນ ແລະ ກິດຈະການຕ່າງໆ ທີ່ຕ້ອງໄດ້ດຳເນີນການປະເມີນຜົນກະທົບຕໍ່ສິ່ງແວດລ້ອມໃນລະດັບໃດ ຈຶ່ງມີຄວາມຖືກຕ້ອງ ແລະ ເໝາະສົມ ຫລື ບໍ່ມີຄວາມຈຳເປັນ ຕ້ອງດຳເນີນການປະເມີນຜົນກະທົບຕໍ່ສິ່ງແວດລ້ອມ;

- ສຳລັບໂຄງການລົງທຶນ ແລະ ກິດຈະການຕ່າງໆ ທີ່ຜ່ານການກັນຕອງ ຫາກເຫັນວ່າ ບໍ່ຕ້ອງດຳເນີນການປະເມີນຜົນກະທົບຕໍ່ສິ່ງແວດລ້ອມ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຈະໄດ້ກຳນົດເງື່ອນໄຂ ຫລື ຂໍ້ກຳນົດໃດໜຶ່ງອອກ ໃຫ້ເຈົ້າຂອງໂຄງການ ນຳໄປຈັດຕັ້ງປະຕິບັດ ໃນການຄຸ້ມຄອງ ແລະ ຕິດຕາມກວດກາ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ.

2.2 ບັນຊີ ໂຄງການລົງທຶນ ແລະ ກິດຈະການຕ່າງໆ

ບັນຊີ ໂຄງການລົງທຶນ ແລະ ກິດຈະການຕ່າງໆ ໄດ້ຈັດແບ່ງອອກເປັນ 2 ກຸ່ມ ຄື:

- ກຸ່ມ 1: ເປັນໂຄງການລົງທຶນ ແລະ ກິດຈະການຕ່າງໆ ທີ່ຄາດຄະເນຈະມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ໜ້ອຍ ຫລື ບໍ່ຮຸນແຮງ ຊຶ່ງຕ້ອງດຳເນີນຂະບວນການສຶກສາເບື້ອງຕົ້ນກ່ຽວກັບຜົນກະທົບຕໍ່ສິ່ງແວດລ້ອມ;

- ກຸ່ມ 2: ເປັນໂຄງການລົງທຶນ ແລະ ກິດຈະການຕ່າງໆ ທີ່ຄາດຄະເນຈະມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຢ່າງຫລວງຫລາຍ ຫລື ຮຸນແຮງ ຊຶ່ງຕ້ອງດຳເນີນ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ.

ບັນຊີໂຄງການລົງທຶນ ແລະ ກິດຈະການຕ່າງໆ ທີ່ຈັດແບ່ງອອກເປັນ 2 ກຸ່ມ ແມ່ນມີໃນຂໍ້ຕົກລົງຕາງຫາກ ຂອງກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ.

2.3 ການກຳນົດຂອບເຂດການສຶກສາ ແລະ ຂອບເຂດໜ້າວຽກ

ພາຍຫລັງການກັນຕອງ ຫາກເຫັນວ່າ ໂຄງການລົງທຶນ ແລະ ກິດຈະການຕ່າງໆ ທີ່ສະເໜີມານັ້ນ ຕົກຢູ່ໃນກຸ່ມ 2, ເຈົ້າຂອງໂຄງການ ຕ້ອງໄດ້ດຳເນີນ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ແລະ ກ່ອນດຳເນີນການປະເມີນນັ້ນ, ເຈົ້າຂອງໂຄງການ ຕ້ອງໄດ້ກຳນົດ ຂອບເຂດການສຶກສາ ແລະ ຂອບເຂດໜ້າວຽກ ເສຍກ່ອນ ໂດຍສ້າງເປັນບົດລາຍງານ ກຳນົດໃຫ້ຖືກຕ້ອງ ແລະ ຄົບຖ້ວນ ໄປຕາມຮູບແບບທີ່ໄດ້ກຳນົດໄວ້ສະເພາະ ທັງໃຫ້

ສອດຄ່ອງກັບບົດແນະນຳທາງດ້ານວິຊາການທີ່ກ່ຽວຂ້ອງ ພ້ອມທັງ ຮັບປະກັນໃຫ້ມີ ການມີສ່ວນຮ່ວມຂອງມວນຊົນ ຢ່າງເໝາະສົມ ແລະພາຍຫຼັງໄດ້ສຳເລັດແລ້ວ ຈຶ່ງນຳສະເໜີໃຫ້ ກະຊວງຊັບພະຍາກອນທຳມະຊາດ ແລະສິ່ງແວດລ້ອມ ທົບທວນ ແລະຮັບຮອງເອົາ ກ່ອນ ຈຶ່ງສາມາດດຳເນີນ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຕໍ່ໄດ້.

ການກຳນົດຂອບເຂດການສຶກສາ ແລະ ຂອບເຂດໜ້າວຽກ ສຳລັບ ການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຕ້ອງໄດ້ເອົາໃຈໃສ່ ປະຕິບັດ ດັ່ງນີ້:

- ໃນການກຳນົດຂອບເຂດການສຶກສາ, ເຈົ້າຂອງໂຄງການ ຕ້ອງລະບຸຢ່າງຖືກຕ້ອງ ແລະ ຊັດເຈນກ່ຽວກັບຂອບເຂດການສຶກສາຜົນກະທົບຕໍ່ສິ່ງແວດລ້ອມສັງຄົມ ແລະຜົນກະທົບຕໍ່ສິ່ງແວດລ້ອມທຳມະຊາດ ທີ່ຄາດຄະເນຈະເກີດຂຶ້ນ ຈາກໂຄງການລົງທຶນ ແລະ ກິດຈະການຕ່າງໆຂອງຕົນ ພ້ອມທັງ ບັນດາຂໍ້ມູນສຳຄັນ ທີ່ຕ້ອງໄດ້ເກັບກຳ ເພື່ອນຳເອົາມາ ຄົ້ນຄ້ວາວິໄຈ ໃນຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ;

- ໃນການກຳນົດຂອບເຂດໜ້າວຽກ, ເຈົ້າຂອງໂຄງການ ຕ້ອງກຳນົດຢ່າງຖືກຕ້ອງ, ຄົບຖ້ວນ ແລະ ຊັດເຈນກ່ຽວກັບບັນດາໜ້າວຽກທັງໝົດທີ່ຕ້ອງປະຕິບັດ ເພື່ອໃຫ້ບັນລຸຜົນໃນແຕ່ລະດ້ານ ຂອງຂອບເຂດການສຶກສາ ສຳລັບຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ.

2.4 ການທົບທວນ ບົດລາຍງານ ການກຳນົດຂອບເຂດການສຶກສາ ແລະ ຂອບເຂດໜ້າວຽກ

ກະຊວງຊັບພະຍາກອນທຳມະຊາດ ແລະສິ່ງແວດລ້ອມ ຕ້ອງທົບທວນ ບົດລາຍງານ ການກຳນົດຂອບເຂດການສຶກສາ ແລະ ຂອບເຂດໜ້າວຽກ ໃຫ້ສຳເລັດພາຍໃນ 15 ວັນລັດຖະການ ແລ້ວແຈ້ງເປັນລາຍລັກອັກສອນ ໃຫ້ເຈົ້າຂອງໂຄງການ ຮັບຊາບ ດັ່ງນີ້:

- ເຫັນດີຮັບຮອງເອົາ ບົດລາຍງານ ການກຳນົດຂອບເຂດການສຶກສາ ແລະຂອບເຂດໜ້າວຽກ ແລະ ອະນຸຍາດໃຫ້ເຈົ້າຂອງໂຄງການ ເລີ່ມຕົ້ນດຳເນີນ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໄປຕາມການກຳນົດຂອບເຂດການສຶກສາ ແລະ ຂອບເຂດໜ້າວຽກ ທີ່ໄດ້ກຳນົດໄວ້ ໃນບົດລາຍງານ;

- ໃຫ້ເອົາໃຈໃສ່ປັບປຸງຕາມຄຳເຫັນ ແລ້ວນຳສະເໜີພິຈາລະນາຄືນໃໝ່.

2.5 ບົດລາຍງານການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ (ບປຜສ)

ການສ້າງ ບົດລາຍງານການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ (ບປຜສ), ເຈົ້າຂອງໂຄງການ ຕ້ອງໄດ້ປະຕິບັດ ດັ່ງນີ້:

- ຕ້ອງສ້າງ ບປຜສ ໃຫ້ຖືກຕ້ອງ ແລະ ສອດຄ່ອງ ກັບ ຄຳແນະນຳສະບັບນີ້ ແລະ ບົດແນະນຳທາງດ້ານວິຊາການ ແລະ ລະບຽບກົດໝາຍອື່ນ ທີ່ກ່ຽວຂ້ອງ;

- ຕ້ອງຮັບປະກັນໃຫ້ມີ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະທຳມະຊາດ ປະກອບເຂົ້າເປັນພາກໜຶ່ງໃນ ບປຜສ ໂດຍຕ້ອງດຳເນີນການ ໃຫ້ສອດຄ່ອງກັບເນື້ອໃນລະອຽດທີ່ລະບຸໄວ້ ໃນພາກທີ II ຂໍ້ 2.9 ຂອງຄຳແນະນຳສະບັບນີ້ ແລະ ບົດແນະນຳທາງດ້ານວິຊາການ ທີ່ກ່ຽວຂ້ອງ;

- ຕ້ອງສ້າງ ບປຜສ ເປັນພາສາລາວ ຈຶ່ງຈະໄດ້ຮັບການທົບທວນ ແລະ ການພິຈາລະນາອອກ ໃບຢັ້ງຢືນກ່ຽວກັບ ສິ່ງແວດລ້ອມ ເພື່ອຮັບຮອງເອົາ ບປຜສ ດັ່ງກ່າວ.

2.6 ການທົບທວນ ບົດລາຍງານການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ

ການທົບທວນ ບປຜສ ຕ້ອງປະຕິບັດຕາມຂັ້ນຕອນ ດັ່ງນີ້:

- ເຈົ້າຂອງໂຄງການ ຕ້ອງສົ່ງຄຳຮ້ອງ ພ້ອມທັງ ບປຜສ ທີ່ປະກອບທັງ ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທຳມະຊາດ ສະບັບປັບປຸງສຸດທ້າຍ ຈາກບັນດາຄຳເຫັນ ທີ່ໄດ້ຈາກກອງປະຊຸມປຶກສາຫາລື ຂັ້ນເມືອງ/ແຂວງ ຈຳນວນ 1 ຊຸດ ໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ພ້ອມທັງ ຄັດຕິດບົດ ບັນທຶກກອງປະຊຸມປຶກສາຫາລືໃນແຕ່ລະຄັ້ງ ທີ່ປະກອບດ້ວຍລາຍເຊັນຢັ້ງຢືນຂອງຜູ້ສ້າງ ບົດບັນທຶກ, ຜູ້ຕາງໜ້າເຈົ້າ ຂອງໂຄງການ ແລະ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ;

- ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ດຳເນີນການກວດກາຄວາມຖືກຕ້ອງຄົບຖ້ວນ ຂອງ ບປຜສ ພາຍໃນ 10 ວັນລັດຖະການ ແລະ ແຈ້ງໃຫ້ເຈົ້າຂອງໂຄງການ ເປັນລາຍລັກອັກສອນຮັບຊາບ ດັ່ງນີ້:

ກ. ໃຫ້ເຈົ້າຂອງໂຄງການ ສົ່ງ ບປຜສ ຈຳນວນ 15 ຊຸດ ຫລືອາດຫລາຍກ່ວານັ້ນ ຫາກເຫັນວ່າມີຄວາມຈຳເປັນ ພ້ອມດ້ວຍເອກະສານໃນຮູບແບບອີເລັກໂຕຣນິກ ໃນກໍລະນີເຫັນວ່າ ບປຜສ ມີຄວາມຖືກຕ້ອງຄົບຖ້ວນ ເພື່ອໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທົບທວນ;

ຂ. ໃຫ້ເຈົ້າຂອງໂຄງການປັບປຸງ ໃນກໍລະນີທີ່ເຫັນວ່າ ບປຜສ ຍັງບໍ່ມີຄວາມຖືກຕ້ອງຄົບຖ້ວນ ແລ້ວນຳສະເໜີ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ພິຈາລະນາຄືນໃໝ່;

- ການທົບທວນ ບປຜສ ຕ້ອງດຳເນີນການໃຫ້ສຳເລັດຢູ່ພາຍໃນ 95 ວັນລັດຖະການ ນັບຕັ້ງແຕ່ວັນທີ່ເຈົ້າຂອງ ໂຄງການ ສົ່ງເອກະສານຄົບຖ້ວນ ຕາມເນື້ອໃນທີ່ໄດ້ກຳນົດໄວ້ໃນຂ້າງເທິງນີ້ ໂດຍບໍ່ນັບໄລຍະເວລາທີ່ເຈົ້າຂອງໂຄງການ ນຳເອົາເອກະສານກັບໄປປັບປຸງຄືນໃໝ່ ຊຶ່ງການທົບທວນຕ້ອງໄດ້ດຳເນີນການຕາມຂັ້ນຕອນ ດັ່ງນີ້:

ກ. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຕ້ອງສົ່ງ ບປຜສ ໃຫ້ສຳເລັດພາຍໃນ 5 ວັນລັດຖະ ການ ໃຫ້ຂະແໜງການຕ່າງໆທີ່ກ່ຽວຂ້ອງ ອ້ອມຂ້າງສູນກາງ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ລວມທັງ ພາກສ່ວນຜູ້ມີສ່ວນຮ່ວມອື່ນທີ່ກ່ຽວຂ້ອງ ຕາມຄວາມຈຳ ເປັນ ເພື່ອຄົ້ນຄ້ວາປະກອບຄຳເຫັນ;

ຂ. ຂະແໜງການຕ່າງໆທີ່ກ່ຽວຂ້ອງອ້ອມຂ້າງສູນກາງ, ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ລວມທັງ ພາກສ່ວນຜູ້ມີສ່ວນຮ່ວມອື່ນທີ່ກ່ຽວຂ້ອງ ຕ້ອງສຳເລັດການຄົ້ນຄ້ວາປະກອບຄຳ ເຫັນພາຍໃນ 50 ວັນລັດຖະການ ຖັດຈາກວັນສິ້ນສຸດສົ່ງເອກະສານ ບປຜສ ໃຫ້ພາກສ່ວນຕ່າງໆຕາມທີ່ ໄດ້ກຳນົດໄວ້ ໃນຂ້າງເທິງນີ້ ແລະ ຕ້ອງສົ່ງບົດປະກອບຄຳເຫັນກັບຄືນ ໃຫ້ ກະຊວງຊັບພະຍາກອນທຳມະ ຊາດ ແລະ ສິ່ງແວດລ້ອມ ແລະ ຖ້າພາກສ່ວນໃດ ຫາກບໍ່ໄດ້ສົ່ງບົດປະກອບຄຳເຫັນ ຕາມວັນເວລາໄດ້ກຳ ນົດໄວ້ ຈະຖືວ່າພາກສ່ວນນັ້ນ ແມ່ນເຫັນດີ ນຳ ບປຜສ ດັ່ງກ່າວ;

ຄ. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍປະສານສົມທົບກັບເຈົ້າຂອງໂຄງການ ຕ້ອງ ຈັດຕັ້ງກອງປະຊຸມວິຊາການ ແລະ ກອງປະຊຸມປຶກສາຫາລື ຂັ້ນແຂວງ/ສູນກາງ ຂຶ້ນ ຕາມຄວາມຈຳເປັນ

ແລະ ວັນເວລາທີ່ເໝາະສົມ ໃນຊ່ວງໄລຍະທົບທວນ ເພື່ອຊີ້ແຈງອະທິບາຍ ກ່ຽວກັບ ບປຜສ ໂດຍມີຕາງໜ້າບັນດາຂະແໜງການກ່ຽວຂ້ອງ ອ້ອມຂ້າງສູນກາງ, ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ, ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ແລະ ຜູ້ໄດ້ຮັບຜົນກະທົບ ລວມທັງ ພາກສ່ວນອື່ນທີ່ກ່ຽວຂ້ອງ ທີ່ເຫັນວ່າມີຄວາມຈຳເປັນ ໄດ້ເຂົ້າຮ່ວມ ແລະ ສາມາດລົງກວດກາ ພາກສະໜາມເພີ່ມເຕີມ ຖ້າຫາກເຫັນວ່າມີຄວາມຈຳເປັນ;

- ງ. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຈະໄດ້ສັງລວມບັນດາຄຳເຫັນທັງໝົດທີ່ໄດ້ເປັນລາຍລັກອັກສອນ, ຈາກກອງປະຊຸມວິຊາການ ແລະ ກອງປະຊຸມປຶກສາຫາລືຕ່າງໆ ບວກກັບການຄົ້ນຄວ້າຂອງກະຊວງເອງ ນຳສະເໜີຄຳເຫັນຢ່າງເປັນທາງການ ຕໍ່ເຈົ້າຂອງໂຄງການ ເພື່ອເປັນບ່ອນອີງໃນການປັບປຸງບປຜສ ໃຫ້ຈົບໄດ້ເປັນສະບັບປັບປຸງສຸດທ້າຍ ແລ້ວສົ່ງກັບຄືນໃຫ້ ກະຊວງຊັບພະຍາກອນທຳມະຊາດແລະ ສິ່ງແວດລ້ອມ ພິຈາລະນາຄືນໃໝ່;
- ຈ. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ພາຍຫລັງ ໄດ້ຮັບ ບປຜສ ສະບັບປັບປຸງສຸດທ້າຍ ຈາກເຈົ້າຂອງໂຄງການ ພາຍໃນ 40 ວັນລັດຖະການ ຕ້ອງແຈ້ງເປັນລາຍລັກອັກສອນ ຜົນຂອງການທົບທວນໃຫ້ເຈົ້າຂອງໂຄງການນັ້ນຮັບຊາບ ຕາມກໍລະນີໃດໜຶ່ງດັ່ງນີ້:
 - + ອອກ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ບປຜສ ແລະ ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທຳມະຊາດ;
 - + ປະກອບຄຳເຫັນໃຫ້ເຈົ້າຂອງໂຄງການນັ້ນ ນຳເອົາ ບປຜສ ໄປປັບປຸງ ແລ້ວນຳສະເໜີຄືນໃໝ່;
 - + ປະຕິເສດ ບປຜສ ໃນກໍລະນີທີ່ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ພິຈາລະນາວ່າຜົນການສຶກສາ ຫລືການທົບທວນ ສະແດງໃຫ້ເຫັນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຈະເກີດຂຶ້ນມີຢ່າງຫລວງຫລາຍ ແລະ ເປັນອັນຕະລາຍຮ້າຍແຮງ ຊຶ່ງບໍ່ສາມາດຫລີກລ້ຽງ ແລະ ຫລຸດຜ່ອນໄດ້ຈາກໂຄງການລົງທຶນ ແລະ ກິດຈະການຕ່າງໆ ທີ່ສະເໜີມານັ້ນ ຫລື ເປັນໂຄງການລົງທຶນ ແລະ ກິດຈະການຕ່າງໆ ບໍ່ສອດຄ່ອງກັບນະໂຍບາຍສິ່ງແວດລ້ອມແຫ່ງຊາດ ຫລື ແຜນຍຸດທະສາດ ຂອງ ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ.

2.7 ການທົບທວນ ບປຜສ ສຳລັບໂຄງການລົງທຶນ ແລະ ກິດຈະການຕ່າງໆ ທີ່ມີຄວາມສະຫລັບສັບຊ້ອນ

ສຳລັບໂຄງການລົງທຶນ ແລະ ກິດຈະການຕ່າງໆ ທີ່ຜ່ານການທົບທວນ ບົດລາຍງານ ການກຳນົດຂອບເຂດການສຶກສາ ແລະ ຂອບເຂດໜ້າວຽກ ໂດຍສອດຄ່ອງກັບ ພາກທີ II ຂໍ້ 2.4 ຂອງ ຄຳແນະນຳສະບັບນີ້ ແລະ ໄດ້ຮັບການພິຈາລະນາ ຈາກ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ວ່າເປັນ ໂຄງການລົງທຶນ ແລະ ກິດຈະການຕ່າງໆ ທີ່ມີຄວາມສະຫລັບສັບຊ້ອນ, ການທົບທວນ ບປຜສ ສຳລັບໂຄງການລົງທຶນ ແລະ ກິດຈະການຕ່າງໆ ທີ່ມີຄວາມສະຫລັບສັບຊ້ອນດັ່ງກ່າວ ຕ້ອງໄດ້ປະຕິບັດໄປຕາມຂັ້ນຕອນ ເໝືອນກັນກັບຂັ້ນຕອນ ການທົບທວນ ບປຜສ ທີ່ໄດ້ກຳນົດໄວ້ໃນ ພາກທີ II ຂໍ້ 2.6 ຂອງຄຳແນະນຳສະບັບນີ້, ແຕ່ມີບາງຂັ້ນຕອນທີ່ມີຄວາມແຕກຕ່າງ ແລະ ຕ້ອງໄດ້ເອົາໃຈໃສ່ປະຕິບັດເພີ່ມເຕີມ ຄື:

- ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຕ້ອງສຳເລັດພາຍໃນ 20 ວັນລັດຖະການ ພາຍຫລັງ ໄດ້ຮັບເອກະສານຢ່າງຖືກຕ້ອງ ແລະ ຄົບຖ້ວນຈາກເຈົ້າຂອງໂຄງການ ໃນການຄົ້ນຄ້ວາແຕ່ງຕັ້ງ ຄະນະຊ່ຽວຊານສະ ເພາະດ້ານ ເພື່ອທົບທວນ ບປຜສ ຊຶ່ງຄະນະຊ່ຽວຊານສະເພາະດ້ານນີ້ ຕ້ອງປະກອບດ້ວຍ ຊ່ຽວຊານ ແລະ ທີ່ປຶກສາທັງ ພາຍໃນ ແລະ ຕ່າງປະເທດ ຕາມການຄັດເລືອກເອົາຂອງ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍ ພາກສ່ວນດັ່ງກ່າວ ຕ້ອງບໍ່ມີສ່ວນກ່ຽວຂ້ອງ ແລະ ຜົນປະໂຫຍດທາງກົງ ຫລືທາງອ້ອມຕໍ່ກັບໂຄງການລົງທຶນ ແລະ ກິດ ຈະການຕ່າງໆນັ້ນ;

- ຄະນະຊ່ຽວຊານສະເພາະດ້ານ ຕ້ອງສຳເລັດການທົບທວນ ບປຜສ ພາຍໃນ 35 ວັນລັດຖະການ ຫລັງຈາກ ໄດ້ຮັບເອກະສານຄົບຖ້ວນ ແລ້ວສົ່ງບົດປະກອບຄຳເຫັນ ໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍຕ້ອງຮັກສາຂໍ້ມູນຂອງໂຄງການລົງທຶນ ແລະ ກິດຈະການຕ່າງໆນັ້ນ ຢ່າງເປັນຄວາມລັບ;

- ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຕ້ອງສຳເລັດການທົບທວນ ບປຜສ ທີ່ປະກອບທັງ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທຳມະຊາດ ສຳລັບໂຄງການລົງທຶນ ແລະ ກິດຈະ ການຕ່າງໆທີ່ມີຄວາມສະຫລັບສັບຊ້ອນ ພາຍໃນ 120 ວັນລັດຖະການ ນັບຕັ້ງແຕ່ວັນທີ່ເຈົ້າຂອງໂຄງການ ໄດ້ສະເໜີ ເອກະສານຢ່າງຖືກຕ້ອງ ແລະ ຄົບຖ້ວນ ໂດຍບໍ່ນັບເອົາທັງໄລຍະເວລາທີ່ ເຈົ້າຂອງໂຄງການນັ້ນ ນຳເອົາເອກະສານໄປ ປັບປຸງ;

- ການນຳໃຊ້ເວລາ ໃນການທົບທວນ ບປຜສ ສຳລັບໂຄງການລົງທຶນ ແລະ ກິດຈະການຕ່າງໆ ທີ່ມີຄວາມ ສະຫລັບສັບຊ້ອນ ແມ່ນໄດ້ດຳເນີນການເໝືອນກັນກັບການນຳໃຊ້ເວລາ ໃນການທົບທວນ ບປຜສ ທີ່ລະບຸໄວ້ໃນ ພາກ ທີ II ຂໍ້ 2.6 ຂອງຄຳແນະນຳສະບັບນີ້, ແຕ່ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຈະມີເວລາ 65 ວັນລັດຖະການ ໃນການພິຈາລະນາ ໃຫ້ສຳເລັດ ໃນການທົບທວນ ບປຜສ ສຳລັບໂຄງການລົງທຶນ ແລະ ກິດຈະການ ຕ່າງໆທີ່ມີຄວາມສະຫລັບສັບຊ້ອນ ສະບັບປັບປຸງສຸດທ້າຍ.

2.8 ການທົບທວນ ບປຜສ ສຳລັບໂຄງການລົງທຶນ ແລະ ກິດຈະການຕ່າງໆ ທີ່ມີການທົດແທນຄ່າເສຍຫາຍ ແລະ ການຍົກຍ້າຍຈັດສັນປະຊາຊົນ

ສຳລັບໂຄງການລົງທຶນ ແລະ ກິດຈະການຕ່າງໆ ທີ່ຜ່ານການທົບທວນ ບົດລາຍງານການກຳນົດ ຂອບເຂດການ ສຶກສາ ແລະ ຂອບເຂດຫນ້າວຽກ ໂດຍສອດຄ່ອງກັບ ພາກທີ II ຂໍ້ 2.4 ຂອງ ຄຳແນະນຳສະບັບນີ້ ແລະ ໄດ້ຮັບການ ພິຈາລະນາ ຈາກ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ວ່າເປັນ ໂຄງການລົງທຶນ ແລະ ກິດຈະການ ຕ່າງໆ ທີ່ມີການທົດແທນຄ່າເສຍຫາຍ ແລະ ການຍົກຍ້າຍຈັດສັນປະຊາຊົນ ທີ່ຕົກຢູ່ພາຍໃຕ້ຂໍ້ບັນຍັດທີ່ກຳນົດໄວ້ໃນ ດຳ ລັດວ່າດ້ວຍການທົດແທນຄ່າເສຍຫາຍ ແລະ ການຍົກຍ້າຍຈັດສັນປະຊາຊົນ ຈາກໂຄງການພັດທະນາ ສະບັບເລກທີ 192/ນຍ, ລົງວັນທີ 7/7/2005 ຫລື ນິຕິກຳອື່ນທີ່ປ່ຽນແທນ, ເຈົ້າຂອງໂຄງການ ຕ້ອງສ້າງ ບປຜສ ໂດຍແຍກອອກ ເປັນສອງສະບັບຕາງຫາກ ຄື ບົດລາຍງານການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ບົດລາຍງານການປະ ເມີນຜົນກະທົບຕໍ່ສິ່ງແວດລ້ອມທຳມະຊາດ.

ສໍາລັບ ຂະບວນການສ້າງ ແລະ ທົບທວນ ບົດລາຍງານການປະເມີນຜົນກະທົບຕໍ່ສິ່ງແວດລ້ອມທໍາມະຊາດ ທີ່ປະກອບທັງ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມທໍາມະຊາດ ຕ້ອງໄດ້ປະຕິບັດໄປຕາມຂັ້ນຕອນເໝືອນກັນກັບຂັ້ນຕອນ ການສ້າງ ແລະ ທົບທວນ ບປຜສ ທີ່ກຳນົດໄວ້ ໃນຄໍາແນະນໍາສະບັບນີ້.

ສໍາລັບ ຂະບວນການສ້າງ ແລະ ທົບທວນ ບົດລາຍງານການປະເມີນຜົນກະທົບຕໍ່ສິ່ງແວດລ້ອມສັງຄົມ ທີ່ປະກອບທັງ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ຕ້ອງໄດ້ປະຕິບັດໄປຕາມຂັ້ນຕອນຕ່າງໆທີ່ກຳນົດໄວ້ໃນ ດໍາລັດວ່າດ້ວຍການທົດແທນຄ່າເສຍຫາຍ ແລະ ການຍົກຍ້າຍຈັດສັນປະຊາຊົນ ຈາກໂຄງການພັດທະນາສະບັບເລກທີ 192/ນຍ, ລົງວັນທີ 7/7/2005 ຫລື ນິຕິກຳອື່ນທີ່ປ່ຽນແທນ.

2.9 ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທໍາມະຊາດ (ຜຕສ)

ການສ້າງ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທໍາມະຊາດ (ຜຕສ), ເຈົ້າຂອງໂຄງການ ຕ້ອງປະຕິບັດ ດັ່ງນີ້:

- ຕ້ອງສ້າງ ຜຕສ ປະກອບເຂົ້າໃນ ບປຜສ ແຕ່ໃຫ້ແຍກອອກເປັນສະບັບໜຶ່ງຕາງຫາກ ໂດຍດຳເນີນການໃຫ້ຖືກຕ້ອງ ແລະ ສອດຄ່ອງກັບຂັ້ນຕອນຕ່າງໆທີ່ກຳນົດໄວ້ໃນ ພາກທີ II, ຂໍ້ 2.9 ຂອງຄໍາແນະນໍາສະບັບນີ້ ແລະ ບົດແນະນໍາທາງດ້ານວິຊາການທີ່ກ່ຽວຂ້ອງ;

- ຕ້ອງສ້າງ ຜຕສ ເປັນພາສາລາວ ຈຶ່ງຈະໄດ້ຮັບການທົບທວນ ແລະ ການພິຈາລະນາອອກໃບຢັ້ງຢືນກ່ຽວກັບສິ່ງແວດລ້ອມຮັບຮອງເອົາແຜນການດັ່ງກ່າວ;

- ໃນໄລຍະເວລາ 6 ເດືອນ ກ່ອນເຂົ້າສູ່ໄລຍະດຳເນີນໂຄງການ, ເຈົ້າຂອງໂຄງການ ຕ້ອງໄດ້ສະຫລຸບຕີລາຄາ ຜົນການຈັດຕັ້ງປະຕິບັດ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທໍາມະຊາດ ໃນຊ່ວງໄລຍະກໍ່ສ້າງ ພ້ອມທັງ ປັບປຸງແຜນການດັ່ງກ່າວ ໃຫ້ສອດຄ່ອງກັບໄລຍະດຳເນີນໂຄງການ ແລ້ວນໍາສະເໜີ ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ເພື່ອພິຈາລະນາ ຮັບຮອງເອົາກ່ອນ ຈຶ່ງດຳເນີນແຜນການດັ່ງກ່າວໄດ້;

- ໃນກໍລະນີ ໂຄງການລົງທຶນ ແລະ ກິດຈະການຕ່າງໆ ເປັນໂຄງການທີ່ມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທໍາມະຊາດ ຢ່າງຫລວງຫລາຍ ແລະ ມີຄວາມສະຫລັບສັບຊ້ອນ ເຈົ້າຂອງໂຄງການ ຕ້ອງໄດ້ສ້າງແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທໍາມະຊາດ ເພີ່ມເຕີມ ເປັນແຜນການສະເພາະ ສໍາລັບໄລຍະການກໍ່ສ້າງ ແລະ ໄລຍະການດຳເນີນໂຄງການ ແລ້ວນໍາສະເໜີ ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ທົບທວນ ແລະ ເຫັນດີ ຮັບຮອງເອົາກ່ອນ, ເຈົ້າຂອງໂຄງການ ຈຶ່ງສາມາດ ດຳເນີນການກໍ່ສ້າງ ແລະ ດຳເນີນໂຄງການລົງທຶນ ແລະ ກິດຈະການຕ່າງໆນັ້ນໄດ້.

2.10 ໃບຢັ້ງຢືນກ່ຽວກັບສິ່ງແວດລ້ອມ

ໃບຢັ້ງຢືນກ່ຽວກັບສິ່ງແວດລ້ອມ ແມ່ນໜັງສືຮັບຮອງເອົາ ບປຜສ ແລະ ຜຕສ ຂອງໂຄງການລົງທຶນ ແລະ ກິດຈະການຕ່າງໆ ໂດຍແມ່ນ ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ເປັນຜູ້ພິຈາລະນາອອກໃບຢັ້ງຢືນດັ່ງກ່າວ.

ຜົນບັງຄັບໃຊ້ ແລະ ການປະຕິບັດເງື່ອນໄຂ ຂອງໃບຢັ້ງຢືນກ່ຽວກັບສິ່ງແວດລ້ອມ ຕ້ອງປະຕິບັດ ດັ່ງນີ້:

- ໃບຢັ້ງຢືນກ່ຽວກັບສິ່ງແວດລ້ອມ ມີຜົນໃຊ້ໄດ້ ນັບຕັ້ງແຕ່ວັນໄດ້ຮັບໃບຢັ້ງຢືນດັ່ງກ່າວເປັນຕົ້ນໄປ ເວັ້ນເສຍແຕ່ ຜູ້ທີ່ໄດ້ຮັບໃບຢັ້ງຢືນ ຫາກບໍ່ດຳເນີນກິດຈະການໃດໆ ໄປຕາມແຜນການຈັດຕັ້ງປະຕິບັດໂຄງການ ທີ່ກຳນົດໄວ້ເປັນແຕ່ລະໄລຍະ ກໍຄື ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໄດ້ສະຫລຸບຕີລາຄາວ່າ ໂຄງການລົງທຶນ ແລະ ກິດຈະການຕ່າງໆນັ້ນ ບໍ່ມີຄວາມຄືບໜ້າແຕ່ຢ່າງໃດ ໃນການຈັດຕັ້ງປະຕິບັດໂຄງການ ພາຍໃນກຳນົດ 2 ປີ, ໃບຢັ້ງຢືນ ດັ່ງກ່າວກໍຈະຕົກໄປ.

ໃນກໍລະນີຜູ້ທີ່ໄດ້ຮັບໃບຢັ້ງຢືນ ຫາກມີຈຸດປະສົງ ສືບຕໍ່ດຳເນີນໂຄງການລົງທຶນ ແລະ ກິດຈະການຕ່າງໆນັ້ນຕ້ອງ ໄດ້ຂໍໃບຢັ້ງຢືນກ່ຽວກັບສິ່ງແວດລ້ອມຄືນໃໝ່ ນຳ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ແຕ່ບໍ່ເກີນ ໜຶ່ງຄັ້ງ ໂດຍຕ້ອງໄດ້ປັບປຸງເອກະສານຕ່າງໆ ທີ່ກ່ຽວຂ້ອງກັບ ການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ທີ່ໄດ້ຜ່ານການຮັບຮອງເອົາໄປແລ້ວ ໂດຍສະເພາະ ບັນດາຂໍ້ມູນຕ່າງໆ ໃຫ້ສອດຄ່ອງກັບສະພາບການຕົວຈິງ ເພື່ອພິຈາລະນາ ກ່ອນການອອກໃບຢັ້ງຢືນສະບັບໃໝ່ ໃຫ້ເຈົ້າຂອງໂຄງການ;

- ໃບຢັ້ງຢືນກ່ຽວກັບສິ່ງແວດລ້ອມ ທີ່ຮັບຮອງ ບປຜສ ແມ່ນມີຜົນບັງຄັບໃຊ້ໄດ້ ຕະຫລອດໄລຍະເວລາຂອງ ໂຄງການລົງທຶນ ແລະ ກິດຈະການຕ່າງໆນັ້ນ ແຕ່ໃບຢັ້ງຢືນກ່ຽວກັບສິ່ງແວດລ້ອມດັ່ງກ່າວ ຈະຖືກຍົກເລີກໄປເຊັ່ນດຽວກັນ ຖ້າຫາກຕົກໃນກໍລະນີ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ຜຸຕສ ຖືກຍົກເລີກ ຫລື ບໍ່ໄດ້ຮັບການຕໍ່ອາຍ;

- ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ຜຸຕສ ແມ່ນມີຜົນບັງຄັບໃຊ້ ຕະຫລອດໄລຍະເວລາ 2-5 ປີ ຕາມແຕ່ ການກຳນົດ ໂດຍ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ແລ້ວແຕ່ລະຂະໜາດຜົນກະທົບ ຂອງແຕ່ລະ ລະດັບເພດໂຄງການລົງທຶນ ແລະ ກິດຈະການຕ່າງໆ ແລະ ສາມາດຕໍ່ອາຍໄດ້ ໄປເປັນແຕ່ລະໄລຍະ ຈົນຮອດໄລຍະສິ້ນສຸດ ໄລຍະເວລາຂອງໂຄງການລົງທຶນ ແລະ ກິດຈະການຕ່າງໆນັ້ນ.

ເຈົ້າຂອງໂຄງການ ຕ້ອງໄດ້ທົບທວນ ແລະ ປັບປຸງ ຜຸຕສ ໃຫ້ສອດຄ່ອງກັບສະພາບການຕົວຈິງໃນແຕ່ລະ ໄລຍະ ແລ້ວນຳສະເໜີ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ພິຈາລະນາຮັບຮອງເອົາ ກ່ອນ ຈຶ່ງສາມາດໄດ້ຮັບການອະນຸມັດຕໍ່ອາຍໃບຢັ້ງຢືນ. ການພິຈາລະນາ ຕ້ອງສຳເລັດພາຍໃນ 30 ວັນລັດຖະການ ສຳລັບຂໍ້ສະເໜີ ຂໍການອະນຸມັດຕໍ່ໃບຢັ້ງຢືນ ຕໍ່ ຜຸຕສ ໂດຍບໍ່ນັບທັງໄລຍະເວລາທີ່ເຈົ້າຂອງໂຄງການນຳເອົາເອກະສານໄປປັບປຸງ;

- ໃບຢັ້ງຢືນກ່ຽວກັບສິ່ງແວດລ້ອມ ຕ້ອງປະກອບດ້ວຍເງື່ອນໄຂຕ່າງໆ ເພື່ອເປັນພັນທະໃຫ້ເຈົ້າຂອງໂຄງການນຳ ເອົາຈັດຕັ້ງປະຕິບັດຢ່າງເຂັ້ມງວດ;

- ໃນກໍລະນີທີ່ພົບວ່າເຈົ້າຂອງໂຄງການ ບໍ່ປະຕິບັດບັນດາເງື່ອນໄຂ ຕາມທີ່ໄດ້ກຳນົດໄວ້ໃນ ໃບຢັ້ງຢືນກ່ຽວກັບ ສິ່ງແວດລ້ອມ ແລະ ເປັນຕົ້ນເຫດພາໃຫ້ເກີດຜົນກະທົບຕໍ່ສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດຢ່າງ ຫລວງຫລາຍ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍຕາມການເຫັນດີຂອງຂັ້ນເທິງ ມີສິດເລີກ ຖອນ ຫລື ສັງລະງັບການມີຜົນບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມດັ່ງກ່າວ ໄດ້ຕະຫລອດໄລຍະເວລາ ຂອງໂຄງການລົງທຶນ ແລະ ກິດຈະການຕ່າງໆນັ້ນ ຫລື ມີສິດສະເໜີ ອົງການຄຸ້ມຄອງການລົງທຶນ ພິຈາລະນາ ການເລີກ ຖອນ ໃບທະບຽນສຳປະທານ ຫລື ໃບທະບຽນວິສາຫະກິດ ໃນກໍລະນີ ຫາກເກີດມີຜົນກະທົບຕໍ່ສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ຢ່າງຮຸນແຮງ ແລະ ເປັນອັນຕະລາຍຈາກໂຄງການລົງທຶນ ແລະ ກິດຈະການຕ່າງໆນັ້ນ;

- ຂັ້ນຕອນການພິຈາລະນາ ເລີກຖອນ ຫລື ສັງລະງັບການມີຜົນບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ຕ້ອງປະຕິບັດ ດັ່ງນີ້:

- + ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ອອກໃບຢັ້ງຢືນ ຈະເປັນຜູ້ອອກໜັງສືແຈ້ງການ ເຕືອນເຈົ້າຂອງໂຄງການ ເພື່ອໃຫ້ແກ້ໄຂ ແລະ ປັບປຸງ ພາຍໃນກຳນົດເວລາ 90 ວັນ ນັບຕັ້ງແຕ່ວັນເວລາ ອອກແຈ້ງການເປັນຕົ້ນໄປ ພ້ອມທັງ ເຮັດບົດບັນທຶກກັບເຈົ້າຂອງໂຄງການ;
- + ຖ້າຫາກເຈົ້າຂອງໂຄງການ ບໍ່ໄດ້ແກ້ໄຂ ແລະ ປັບປຸງ ພາຍໃນກຳນົດເວລາດັ່ງກ່າວແລ້ວ, ກະຊວງຊັບພະ ຍາກອນທຳມະຊາດ ແລະ ສິ່ງແວດລ້ອມ ຈະແຈ້ງເຕືອນເປັນຄັ້ງທີສອງ ເພື່ອໃຫ້ເຈົ້າຂອງໂຄງການ ຕ້ອງ ແກ້ໄຂ ແລະ ປັບປຸງ ພາຍໃນກຳນົດເວລາ 60 ວັນ ນັບຕັ້ງແຕ່ວັນເວລາອອກແຈ້ງການເປັນຕົ້ນໄປ ພ້ອມ ທັງ ເຮັດບົດບັນທຶກກັບເຈົ້າຂອງໂຄງການຕື່ມອີກ;
- + ຫລັງຈາກນັ້ນ ຖ້າຫາກເຈົ້າຂອງໂຄງການ ຍັງບໍ່ປະຕິບັດພາຍໃນກຳນົດເວລາດັ່ງກ່າວແລ້ວ, ກະຊວງຊັບພະ ຍາກອນທຳມະຊາດ ແລະ ສິ່ງແວດລ້ອມ ຈຶ່ງອອກໜັງສືແຈ້ງການ ເລີກຖອນ ຫລື ສັງລະງັບການມີຜົນ ບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມຂອງໂຄງການລົງທຶນ ແລະ ກິດຈະການຕ່າງໆນັ້ນ ພ້ອມ ທັງ ມີສິດສັ່ງຢຸດກິດຈະການທີ່ເປັນສາຍເຫດຕົ້ນຕໍ ເຮັດໃຫ້ເກີດມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຢ່າງຮຸນແຮງນັ້ນ ໂດຍໄດ້ມີການປະສານສົມທົບ ແລະ ການເຫັນດີ ຂອງຂະແໜງການ ແລະ ອົງການຄຸ້ມຄອງການລົງທຶນ ທີ່ກ່ຽວຂ້ອງ.

2.11 ການອອກ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ໂຄງການລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນ ໄຫວ

ສຳລັບໂຄງການລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນໄຫວ ການກໍ່ສ້າງ ຫລື ການດຳເນີນໂຄງການ ແຕ່ ຍັງບໍ່ທັນໄດ້ຮັບ ໃບຢັ້ງຢືນກ່ຽວກັບສິ່ງແວດລ້ອມ ກ່ອນດຳເນີນສະບັບນີ້ມີຜົນບັງຄັບໃຊ້ ຕ້ອງປະຕິບັດ ຄືດັ່ງນີ້:

- ໃຫ້ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ເກັບກຳຂຶ້ນບັນຊີປະເພດໂຄງການ ລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນໄຫວ ທີ່ຈັດຢູ່ໃນ ກຸ່ມ 1 ຫລື ກຸ່ມ 2 ທີ່ຢູ່ໃນຂົງເຂດທ້ອງຖິ່ນຕົນ ແລ້ວ ສົ່ງໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ພາຍໃນ 90 ວັນລັດຖະການ ຫລັງຈາກດຳເນີນສະ ບັບນີ້ມີຜົນສັກສິດໃນການໃຊ້ບັງຄັບ;

- ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຕ້ອງພິຈາລະນາຕາມເງື່ອນໄຂໃດໜຶ່ງ ດັ່ງລຸ່ມນີ້:

- + ສຳລັບໂຄງການລົງທຶນ ແລະ ກິດຈະການຕ່າງໆ ທີ່ບໍ່ມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ ສິ່ງແວດລ້ອມທຳມະຊາດ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ແຈ້ງໃຫ້ເຈົ້າຂອງໂຄງ ການ ສືບຕໍ່ ດຳເນີນກິດຈະການຂອງຕົນ ພ້ອມທັງ ໃຫ້ບາງຂໍ້ແນະນຳໃດໜຶ່ງທີ່ກ່ຽວຂ້ອງກັບ ການເອົາໃຈໃສ່ ໃນການຄຸ້ມຄອງສິ່ງແວດລ້ອມໂຄງການ ໂດຍສຳເນົານຳສົ່ງໜັງສືແຈ້ງການດັ່ງກ່າວ ຫາອົງການຄຸ້ມຄອງການ ລົງທຶນ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງນັ້ນຊາບ;
- + ສຳລັບໂຄງການລົງທຶນ ແລະ ກິດຈະການຕ່າງໆ ທີ່ສ້າງຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ ສິ່ງແວດລ້ອມທຳມະຊາດ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ແຈ້ງໃຫ້ເຈົ້າຂອງໂຄງ

ການ ສ້າງແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທຳມະຊາດ ໃຫ້ສຳເລັດ ພາຍໃນ ຂອບເຂດ 120 ວັນລັດຖະການ ແລະ ຖ້າຫາກບໍ່ສຳເລັດ ຕາມວັນເວລາທີ່ກຳນົດໄວ້, ເຈົ້າຂອງ ໂຄງການນັ້ນ ຈະຖືກປະຕິບັດມາດຕະການຕ່າງໆ ທີ່ກຳນົດໄວ້ໃນ ມາດຕາ 92, 93, 94, 95, 96 ແລະ 97 ຂອງ ກົດໝາຍວ່າດ້ວຍການປົກປັກຮັກສາສິ່ງແວດລ້ອມ (ສະບັບປັບປຸງ) ແລ້ວແຕ່ກໍລະນີ;

- + ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍສົມທົບກັບຂະແໜງການກ່ຽວຂ້ອງ ທັງຂັ້ນ ສູນກາງ ແລະ ຂັ້ນທ້ອງຖິ່ນ ຕ້ອງທົບທວນ ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທຳມະຊາດ ທີ່ເຈົ້າຂອງໂຄງການໄດ້ສະເໜີມາ ໂດຍນຳໃຊ້ເວລາທີ່ເໝາະສົມ ໃນການພິຈາລະນາ ແຜນການດັ່ງກ່າວ ແລະ ຜົນການພິຈາລະນານີ້ ຕ້ອງໄດ້ແຈ້ງໃຫ້ເຈົ້າຂອງໂຄງການຊາບຢ່າງເປັນລາຍລັກອັກສອນ ແລະ ສຳເນົານຳສິ່ງໜັງສືແຈ້ງການດັ່ງກ່າວ ຫາ ອົງການຄຸ້ມຄອງການລົງທຶນ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງນັ້ນຊາບ.

2.12 ໜ້າທີ່ ແລະ ຄວາມຮັບຜິດຊອບ ຂອງເຈົ້າຂອງໂຄງການ ໃນຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ

ໃນຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ເຈົ້າຂອງໂຄງການ ຕ້ອງມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ສຶກສາສະພາບລວມດ້ານກາຍະພາບ, ຊີວະພາບ ແລະ ເສດຖະກິດ-ສັງຄົມ ພ້ອມທັງ ຄາດຄະເນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆຂອງຕົນ ໂດຍນຳໃຊ້ຂໍ້ມູນທີ່ໄດ້ຈາກຂະແໜງການ, ອົງການປົກຄອງທ້ອງຖິ່ນ ແລະ ແຫລ່ງອື່ນ ລວມທັງ ຂໍ້ມູນຈາກການເກັບກຳຢູ່ພາກສະໜາມຕົວຈິງ ແລະ ຈາກການປຶກສາຫາລືກັບຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ທັງໃນລະດັບຂັ້ນສູນກາງ ແລະ ຂັ້ນທ້ອງຖິ່ນ;

- ປະສານສົມທົບກັບ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ຮັບຜິດຊອບໂດຍກົງ ໃນການທົບທວນ ບປຜສ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ ດຳເນີນການມີສ່ວນຮ່ວມຂອງມວນຊົນ ໂດຍປະຕິບັດຕາມ ພາກທີ II, ຂໍ້ 2.14, ຂໍ້ 2.15 ຂອງຄຳແນະນຳສະບັບນີ້, ບົດແນະນຳວ່າດ້ວຍການມີສ່ວນຮ່ວມຂອງມວນຊົນ ຢ່າງຖືກຕ້ອງ ແລະ ເຂັ້ມງວດ ໂດຍປາດສະຈາກການຂົ່ມຂູ່, ການບົບບັງຄັບ, ການໃຊ້ກຳລັງ, ໃຫ້ສິນບິນ ແລະ ຕົວະຍິວະຫລອກລວງ;

- ປະສານສົມທົບກັບ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ຮັບຜິດຊອບໂດຍກົງ ໃນການທົບທວນ ບປຜສ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ ຈັດກອງປະຊຸມເຜີຍແຜ່ ລະດັບຂັ້ນທ້ອງຖິ່ນ ແລະ ຂັ້ນສູນກາງ ຕາມທີ່ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໄດ້ກຳນົດໃຫ້ເຈົ້າຂອງໂຄງການດຳເນີນການ ເພື່ອຊີ້ແຈງອະທິບາຍ ກ່ຽວກັບແຜນການພັດທະນາໂຄງການລົງທຶນ ແລະ ກິດຈະການຕ່າງໆ, ຜົນປະໂຫຍດທີ່ຈະໄດ້ຮັບ, ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພ້ອມທັງ ສັງລວມ ແລະ ບັນທຶກຄຳເຫັນຕ່າງໆ ຈາກຜູ້ໄດ້ຮັບຜົນກະທົບ ໃນກອງປະຊຸມປຶກສາຫາລື ເພື່ອປະກອບເຂົ້າໃນ ບປຜສ;

- ສ້າງ ບປຜສ ທີ່ປະກອບດ້ວຍ ຜຄຕສ ທີ່ລະບຸໄວ້ ທັງມາດຕະການປ້ອງກັນ ແລະ ຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ;

- ຈັດຕັ້ງກອງປະຊຸມປຶກສາຫາລື ຂັ້ນບ້ານ/ເມືອງ, ຂັ້ນເມືອງ/ແຂວງ, ຂັ້ນແຂວງ/ສູນກາງ ແລະ ກອງປະຊຸມວິຊາການຂຶ້ນຕາມຄວາມຈຳເປັນ ໂດຍປະສານສົມທົບກັບ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ຮັບຜິດຊອບໂດຍກົງ ໃນການທົບທວນ ບົດລາຍງານການກຳນົດ ຂອບເຂດການສຶກສາ ແລະ ຂອບເຂດໜ້າວຽກ ແລະ ບປຜສ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ ເພື່ອຜ່ານ ບປຜສ ໂດຍມີຕາງໜ້າທຸກພາກສ່ວນທີ່ກ່ຽວຂ້ອງ ທັງໃນລະດັບຂັ້ນສູນກາງ ແລະ ຂັ້ນທ້ອງຖິ່ນ ໃນແຕ່ລະຂັ້ນ ໄດ້ເຂົ້າຮ່ວມກອງປະຊຸມ ໃນແຕ່ລະຄັ້ງຢ່າງເໝາະສົມ, ເຊັ່ນ: ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ, ຂະແໜງການອ້ອມຂ້າງສູນກາງ ແລະ ທ້ອງຖິ່ນ, ອົງການປົກຄອງຂັ້ນທ້ອງຖິ່ນໃນແຕ່ລະຂັ້ນ ແລະ ຜູ້ໄດ້ຮັບຜົນກະທົບ ລວມທັງ ຜູ້ມີສ່ວນຮ່ວມອື່ນ ທີ່ເຫັນວ່າມີຄວາມຈຳເປັນ;

- ປັບປຸງ ແລະ ນຳສະເໜີ ບົດລາຍງານການກຳນົດ ຂອບເຂດການສຶກສາ ແລະ ຂອບເຂດໜ້າວຽກ, ບປຜສ ສະບັບປັບປຸງສຸດທ້າຍ ໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ຮັບຜິດຊອບໂດຍກົງ ໃນການທົບທວນ ບົດລາຍງານການກຳນົດ ຂອບເຂດການສຶກສາ ແລະ ຂອບເຂດໜ້າວຽກ ແລະ ບປຜສ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ ທົບທວນ ແລະ ພິຈາລະນາ ຮັບຮອງເອົາ ກ່ອນເລີ່ມລົງມືການຈັດຕັ້ງປະຕິບັດ ໂຄງການລົງທຶນ ແລະ ກິດຈະການຕ່າງໆນັ້ນ;

- ຈັດຕັ້ງປະຕິບັດຢ່າງເຂັ້ມງວດ ຕໍ່ກັບບັນດາມາດຕະການຄຸ້ມຄອງ ແລະ ຕິດຕາມກວດກາຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ກຳນົດໄວ້ໃນ ຜຄຕສ ຕະຫລອດໄລຍະເວລາຂອງໂຄງການລົງທຶນ ແລະ ກິດຈະການຕ່າງໆ;

- ປັບປຸງຄືນ ຜຄຕສ ເປັນແຕ່ລະໄລຍະ ໂດຍສະເພາະ ໃນໄລຍະກະກຽມຂໍອະນຸມັດການຕໍ່ອາຍຸ ໃບຢັ້ງຢືນກ່ຽວກັບສິ່ງແວດລ້ອມ ທີ່ຮັບຮອງ ຜຄຕສ ນຳ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ.

2.13 ໜ້າທີ່ ແລະ ຄວາມຮັບຜິດຊອບ ຂອງຂະແໜງການລັດ ທີ່ຕິດພັນກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ

ຂະແໜງການລັດ ທີ່ຕິດພັນກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ປະກອບມີ ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ແລະ ຂະແໜງການອື່ນທີ່ກ່ຽວຂ້ອງ ຊຶ່ງໜ້າທີ່ ແລະ ຄວາມຮັບຜິດຊອບ ຂອງແຕ່ລະພາກສ່ວນ ມີຄື:

ກ. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ສ້າງນິຕິກຳ, ບົດແນະນຳທາງດ້ານວິຊາການ ລວມທັງປຶ້ມຄູ່ມືຕ່າງໆ ກ່ຽວກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ເພື່ອນຳໃຊ້ໃນຂອບເຂດທົ່ວປະເທດ;

- ໃຫ້ຄຳແນະນຳທາງດ້ານວິຊາການ ກ່ຽວກັບ ຂະບວນການສ້າງ ແລະ ທົບທວນ ບົດລາຍງານການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ແກ່ເຈົ້າຂອງໂຄງການ;

- ສ້າງບັນຊີໂຄງການລົງທຶນ ແລະ ກິດຈະການຕ່າງໆ ທີ່ຕ້ອງດຳເນີນການປະເມີນຜົນກະທົບຕໍ່ສິ່ງແວດລ້ອມ, ມາດຕະຖານ ໃນການສົມທຽບຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ສຳລັບ ການກັ່ນຕອງໂຄງການລົງທຶນ ແລະ ກິດຈະການຕ່າງໆ, ຮູບແບບບົດລາຍງານ ການກຳນົດຂອບເຂດການສຶກສາ ແລະ ຂອບເຂດໜ້າວຽກ ສຳລັບການສ້າງ ບປຜສ;

- ສະຫຼຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານ ທີ່ກ່ຽວຂ້ອງກັບ ຂະບວນການປະເມີນຜົນ ກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໃຫ້ລັດຖະບານຮັບຊາບ ເປັນແຕ່ລະໄລຍະ;

- ເປັນໃຈກາງປະສານສົມທົບ ກັບພາກສ່ວນຕ່າງໆທີ່ກ່ຽວຂ້ອງ ທັງໃນລະດັບຂັ້ນສູນກາງ ແລະ ຂັ້ນທ້ອງຖິ່ນ ໃນ ການໃຫ້ຄວາມຮ່ວມມື ແລະ ອຳນວຍຄວາມສະດວກ ໃຫ້ແກ່ເຈົ້າຂອງໂຄງການໃນການລົງສຳຫລວດ, ການເກັບກຳຂໍ້ ມູນໃນຂອບເຂດໂຄງການ ເພື່ອສ້າງ ບປຜສ ແລະ ດຳເນີນຂະບວນການປຶກສາຫາລືກັບຜູ້ໄດ້ຮັບຜົນກະທົບ ແລະ ຜູ້ມີ ສ່ວນຮ່ວມອື່ນທັງໃຫ້ຄວາມຮ່ວມມື ໃນການຈັດຕັ້ງໂຄສະນາເຜີຍແຜ່ຂໍ້ມູນຂ່າວສານ, ປຸກລະດົມ ຜູ້ໄດ້ຮັບຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະໄດ້ຮັບ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງ ແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆ;

- ເປັນເຈົ້າການຫຼັກ ໃນການທົບທວນ ແລະ ພິຈາລະນາຮັບຮອງເອົາ ບົດລາຍງານການກຳນົດ ຂອບເຂດການ ສຶກສາ ແລະ ຂອບເຂດໜ້າວຽກສຳລັບ ບປຜສ;

- ເປັນເຈົ້າການຫຼັກ ໃນການທົບທວນ ແລະ ອອກໃບຢັ້ງຢືນກ່ຽວກັບສິ່ງແວດລ້ອມ ຕໍ່ ບປຜສ ແລະ ຜຕຜ;

- ເປັນເຈົ້າການຈັດຕັ້ງກອງປະຊຸມປຶກສາຫາລື, ກອງປະຊຸມເຜີຍແຜ່ ແລະ ປະຊາສຳພັນ ໃນແຕ່ລະຂັ້ນ ແລະ ກອງ ປະຊຸມວິຊາການ ໂດຍປະສານສົມທົບກັບເຈົ້າຂອງໂຄງການ ແລະ ອົງການປົກຄອງ ລວມທັງຂະແໜງການຊັບພະຍາ ກອນທຳມະຊາດ ແລະ ສິ່ງແວດລ້ອມ ຂັ້ນທ້ອງຖິ່ນ ທີ່ກ່ຽວຂ້ອງ ເພື່ອຜ່ານ ບົດລາຍງານການກຳນົດຂອບເຂດການສຶກ ສາ ແລະ ຂອບເຂດໜ້າວຽກ, ບປຜສ ແລະ ຜຕຜ ແລະ ເຂົ້າຮ່ວມລົງກວດກາພາກສະໜາມ ຕາມຄວາມຈຳເປັນ;

- ຮັບຄຳສະເໜີ ຈາກຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມ ທີ່ກ່ຽວຂ້ອງກັບຂະບວນການສ້າງ ແລະ ທົບ ທວນ ບປຜສ ລວມທັງ ຜຕຜ ພ້ອມທັງ ແກ້ໄຂຂໍ້ຂັດແຍ່ງ ຕາມຄວາມຮັບຜິດຊອບຂອງຕົນ.

ຂ. ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ເປັນໃຈກາງປະສານສົມທົບກັບ ພາກສ່ວນຕ່າງໆທີ່ກ່ຽວຂ້ອງ ພ້ອມທັງ ໃຫ້ຄວາມຮ່ວມມື ແລະ ອຳນວຍ ຄວາມສະດວກແກ່ເຈົ້າຂອງໂຄງການ ໃນການລົງສຳຫລວດ, ການເກັບກຳຂໍ້ມູນໃນຂອບເຂດ ແຂວງ/ນະຄອນ ຂອງຕົນ ເພື່ອສ້າງ ບປຜສ ແລະ ດຳເນີນຂະບວນການປຶກສາຫາລືກັບຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ;

- ໃຫ້ຄວາມຮ່ວມມື ແກ່ເຈົ້າຂອງໂຄງການ ໃນການຈັດຕັ້ງໂຄສະນາເຜີຍແຜ່ຂໍ້ມູນຂ່າວສານ, ປຸກລະດົມ ຜູ້ໄດ້ຮັບ ຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະໄດ້ຮັບ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະ ທົບຕໍ່ສິ່ງແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆນັ້ນ;

- ສະເໜີຂັ້ນເທິງ ແຕ່ງຕັ້ງໜ່ວຍງານວິຊາການ ຫລື ໜ່ວຍງານສະເພາະກິດ ຂັ້ນແຂວງ/ນະຄອນ ຂຶ້ນຕາມຄວາມຈຳເປັນ, ເປັນຕົ້ນ ໜ່ວຍງານຄຸ້ມຄອງສິ່ງແວດລ້ອມໂຄງການ, ໜ່ວຍງານການມີສ່ວນຮ່ວມຂອງມວນຊົນ, ໜ່ວຍງານຕິດຕາມກວດກາ ແລະ ອື່ນໆ;

- ຄົ້ນຄວ້າປະກອບຄຳເຫັນ, ເປັນເຈົ້າພາບຮ່ວມກັບ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມຈັດຕັ້ງກອງປະຊຸມປຶກສາຫາລື ຂັ້ນເມືອງ/ແຂວງ ໂດຍປະສານສົມທົບກັບເຈົ້າຂອງໂຄງການ, ອົງການປົກຄອງທ້ອງຖິ່ນ ແລະ ຂະແໜງຊັບພະຍາກອນທຳມະຊາດ ແລະສິ່ງແວດລ້ອມ ຂັ້ນເມືອງ/ເທດສະບານ ແລະບ້ານ ທີ່ກ່ຽວຂ້ອງເພື່ອຜ່ານບປຜສ ພ້ອມທັງ ເຂົ້າຮ່ວມລົງກວດກາພາກສະໜາມ;

- ຮັບຄຳສະເໜີ ຈາກຜູ້ໄດ້ຮັບຜົນກະທົບ ແລະ ພາກສ່ວນອື່ນທີ່ກ່ຽວຂ້ອງ ກັບຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ພ້ອມທັງ ແກ້ໄຂຂໍ້ຂັດແຍ່ງຕາມຄວາມຮັບຜິດຊອບຂອງຕົນ;

- ສະຫລຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານ ທີ່ກ່ຽວຂ້ອງກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໃຫ້ການນຳແຂວງ/ນະຄອນ ແລະ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຮັບຊາບເປັນແຕ່ລະໄລຍະ.

ຄ. ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ເປັນໃຈກາງປະສານສົມທົບ ກັບພາກສ່ວນຕ່າງໆທີ່ກ່ຽວຂ້ອງ ພ້ອມທັງໃຫ້ຄວາມຮ່ວມມື ແລະອຳນວຍຄວາມສະດວກ ແກ່ເຈົ້າຂອງໂຄງການ ໃນການລົງສຳຫລວດ, ເກັບກຳຂໍ້ມູນ ໃນຂອບເຂດເມືອງ/ເທດສະບານຂອງຕົນ ເພື່ອດຳເນີນຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ແລະ ດຳເນີນຂະບວນການປຶກສາຫາລື ກັບ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ;

- ໃຫ້ຄວາມຮ່ວມມື ແກ່ເຈົ້າຂອງໂຄງການ ໃນການຈັດຕັ້ງໂຄສະນາເຜີຍແຜ່ຂໍ້ມູນຂ່າວສານ, ປຸກລະດົມຜູ້ໄດ້ຮັບຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະໄດ້ຮັບ ແລະຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆ;

- ເຂົ້າຮ່ວມລົງກວດກາພາກສະໜາມ ແລະຄົ້ນຄວ້າປະກອບຄຳເຫັນຕໍ່ ບປຜສ ພ້ອມທັງ ເປັນເຈົ້າພາບຮ່ວມນຳຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ຂັ້ນເທິງ ຈັດກອງປະຊຸມປຶກສາຫາລືຂັ້ນຕ່າງໆ ໂດຍປະສານສົມທົບກັບເຈົ້າຂອງໂຄງການ ແລະ ອົງການປົກຄອງ ເມືອງ/ເທດສະບານ ແລະ ບ້ານ ທີ່ກ່ຽວຂ້ອງເພື່ອ ຜ່ານ ບປຜສ ສະບັບທຳອິດ ແລະ ສະບັບປັບປຸງ;

- ສະເໜີຂັ້ນເທິງ ແຕ່ງຕັ້ງໜ່ວຍງານວິຊາການ ຫລື ໜ່ວຍງານສະເພາະກິດ ຂັ້ນເມືອງ/ເທດສະບານ ຂຶ້ນຕາມຄວາມຈຳເປັນ, ເປັນຕົ້ນ ໜ່ວຍງານຄຸ້ມຄອງສິ່ງແວດລ້ອມໂຄງການ, ໜ່ວຍງານການມີສ່ວນຮ່ວມຂອງມວນຊົນ, ໜ່ວຍງານຕິດຕາມກວດກາ, ອື່ນໆ;

- ຮັບຄຳສະເໜີ ຈາກຜູ້ໄດ້ຮັບຜົນກະທົບ ແລະ ພາກສ່ວນອື່ນທີ່ກ່ຽວຂ້ອງ ກັບຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ພ້ອມທັງ ແກ້ໄຂຂໍ້ຂັດແຍ່ງຕາມຄວາມຮັບຜິດຊອບຂອງຕົນ;

- ສະຫລຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານທີ່ກ່ຽວຂ້ອງກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໃຫ້ການນຳ ເມືອງ/ເທດສະບານ ແລະ ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ຮັບຊາບ ເປັນແຕ່ລະໄລຍະ.

ງ. ໜ່ວຍງານຊັບພະຍາກອນທຳມະຊາດ ແລະ ສິ່ງແວດລ້ອມຂອງບ້ານ ມີໜ້າທີ່ ແລະ ຄວາມຮັບຜິດຊອບດັ່ງນີ້:

- ເປັນໃຈກາງປະສານສົມທົບ ກັບພາກສ່ວນຕ່າງໆທີ່ກ່ຽວຂ້ອງ ພ້ອມທັງ ໃຫ້ຄວາມຮ່ວມມື ແລະອຳນວຍຄວາມສະດວກແກ່ເຈົ້າຂອງໂຄງການ ໃນການລົງສຳຫລວດ, ການເກັບກຳຂໍ້ມູນໃນຂອບເຂດບ້ານ ຂອງຕົນ ເພື່ອສ້າງ ບປຜສ ແລະ ດຳເນີນຂະບວນການປຶກສາຫາລືກັບ ຜູ້ໄດ້ຮັບຜົນກະທົບ ແລະຜູ້ມີສ່ວນຮ່ວມອື່ນ;

- ໃຫ້ຄວາມຮ່ວມມື ແກ່ເຈົ້າຂອງໂຄງການ ໃນການຈັດຕັ້ງໂຄສະນາເຜີຍແຜ່ຂໍ້ມູນຂ່າວສານ, ປຸກລະດົມຜູ້ໄດ້ຮັບຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະໄດ້ຮັບ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆ;

- ເຂົ້າຮ່ວມລົງກວດກາພາກສະໜາມ ແລະ ຄົ້ນຄ້ວາປະກອບຄຳເຫັນຕໍ່ ບປຜສ ແລະ ຕັ້ງໜ້າເຂົ້າຮ່ວມກອງປະຊຸມປຶກສາຫາລືໃນແຕ່ລະຂັ້ນ;

- ສະເໜີຂັ້ນເທິງແຕ່ງຕັ້ງໜ່ວຍງານວິຊາການ ຫລືໜ່ວຍງານສະເພາະກິດ ຂັ້ນບ້ານຂຶ້ນ ຕາມຄວາມຈຳເປັນ;

- ຮັບຄຳສະເໜີ ຈາກຜູ້ໄດ້ຮັບຜົນກະທົບ ແລະພາກສ່ວນອື່ນທີ່ກ່ຽວຂ້ອງກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ພ້ອມທັງ ແກ້ໄຂຂໍ້ຂັດແຍ່ງຕາມຄວາມຮັບຜິດຊອບຂອງຕົນ;

- ສະຫລຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານທີ່ກ່ຽວຂ້ອງກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໃຫ້ ປະທານບ້ານ ແລະ ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ຮັບຊາບ ເປັນແຕ່ລະໄລຍະ.

ຈ. ຂະແໜງການອື່ນທີ່ກ່ຽວຂ້ອງ ທັງຂັ້ນສູນກາງ ແລະ ຂັ້ນທ້ອງຖິ່ນ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ເຂົ້າຮ່ວມລົງກວດກາພາກສະໜາມ ແລະ ຄົ້ນຄ້ວາປະກອບຄຳເຫັນ ຕໍ່ ບປຜສ ແລະ ຕັ້ງໜ້າເຂົ້າຮ່ວມກອງປະຊຸມວິຊາການ ແລະ ກອງປະຊຸມປຶກສາຫາລື ໃນຂັ້ນຕ່າງໆ;

- ປະກອບວິຊາການ ເຂົ້າໃນໜ່ວຍງານວິຊາການ ຫລື ໜ່ວຍງານສະເພາະກິດ ຂັ້ນຕ່າງໆຕາມການສະເໜີ;

- ເຂົ້າຮ່ວມນຳຄະນະຄົ້ນຄ້ວາ ແກ້ໄຂຂໍ້ຂັດແຍ່ງ ທີ່ຕິດພັນກັບ ຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຕາມຄວາມຮັບຜິດຊອບຂອງຂະແໜງການຕົນ.

2.14 ການມີສ່ວນຮ່ວມຂອງ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ

ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ທີ່ຕິດພັນກັບຂະບວນການສ້າງ ແລະ ທົບທວນ ບປຜສ ມີສ່ວນຮ່ວມ ດັ່ງນີ້:

- ໄດ້ຮັບຂໍ້ມູນຂ່າວສານ ກ່ຽວກັບ ແຜນການພັດທະນາໂຄງການລົງທຶນ ແລະ ກິດຈະການຕ່າງໆ, ຜົນປະໂຫຍດທີ່ຈະໄດ້ຮັບ, ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ຈະເກີດຈາກໂຄງການລົງທຶນ ແລະ ກິດຈະການຕ່າງໆ;
- ໃຫ້ຄວາມຮ່ວມມື ແລະ ສະໜອງຂໍ້ມູນຂ່າວສານ ກ່ຽວກັບສະພາບສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ຂອງທ້ອງຖິ່ນ ໃນບໍລິເວນໂຄງການລົງທຶນ ແລະ ກິດຈະການຕ່າງໆ ແລະ ເຂດໃກ້ຄຽງ ເພື່ອປະກອບຂໍ້ມູນສ້າງ ບປຜສ;
- ໄດ້ຮັບຂໍ້ມູນຂ່າວສານ ກ່ຽວກັບ ບປຜສ ລວມທັງ ບົດລາຍງານຄວາມຄືບໜ້າ ໃນການຈັດຕັ້ງປະຕິບັດ ມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ;
- ເຂົ້າຮ່ວມລົງກວດກາພາກສະໜາມ ພ້ອມທັງເປັນເຈົ້າການ ເຂົ້າຮ່ວມກອງປະຊຸມປຶກສາຫາລືໃນຂັ້ນຕ່າງໆ ເພື່ອປະກອບຄຳເຫັນຕໍ່ການສ້າງ ແລະ ທົບທວນ ບປຜສ;
- ສະເໜີເປັນລາຍລັກອັກສອນ ຕໍ່ອົງການປົກຄອງທ້ອງຖິ່ນແຕ່ລະຂັ້ນ ເພື່ອດຳເນີນການແກ້ໄຂບັນຫາ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຂອງໂຄງການລົງທຶນ ແລະ ກິດຈະການຕ່າງໆ;
- ປະກອບສ່ວນ ໃນວຽກງານຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ແລະ ມີໜ້າທີ່ລາຍງານ ໃຫ້ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ຂັ້ນທ້ອງຖິ່ນຕາມລຳດັບ ຮັບຊາບ ໃນເມື່ອຫາກເຫັນວ່າ ມີບັນຫາທາງດ້ານສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ເກີດຂຶ້ນ.

2.15 ຂັ້ນຕອນການມີສ່ວນຮ່ວມຂອງມວນຊົນ

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ, ອົງການປົກຄອງທ້ອງຖິ່ນ, ອົງການຄຸ້ມຄອງການລົງທຶນ ແລະ ເຈົ້າຂອງໂຄງການ ມີໜ້າທີ່ຮັບຜິດຊອບຮ່ວມກັນ ໃນການດຳເນີນ ຂະບວນການມີສ່ວນຮ່ວມຂອງມວນຊົນ ກັບຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ໂດຍປະຕິບັດໃຫ້ຖືກຕ້ອງ ແລະ ສອດຄ່ອງ ກັບຂັ້ນຕອນຂອງຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ດັ່ງນີ້:

- ໃນໄລຍະເກັບກຳຂໍ້ມູນເພື່ອສ້າງ ບປຜສ, ຕ້ອງມີການຈັດກອງປະຊຸມເຜີຍແຜ່ໃຫ້ແກ່ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ໂດຍການໂຄສະນາເຜີຍແຜ່ດ້ວຍຫລາຍຮູບການ ທັງເປັນ ພາສາລາວ ແລະ ພາສາທ້ອງຖິ່ນ ເພື່ອຊີ້ແຈງອະທິບາຍ ກ່ຽວກັບແຜນການພັດທະນາໂຄງການ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພ້ອມທັງ ຮັບຟັງຄຳເຫັນຂອງຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ;
- ໃນໄລຍະການສ້າງ ແລະ ທົບທວນ ບປຜສ, ຕ້ອງມີການຈັດກອງປະຊຸມປຶກສາຫາລື ຂັ້ນ ບ້ານ/ເມືອງ, ຂັ້ນ ເມືອງ/ແຂວງ ແລະ ຂັ້ນແຂວງ/ສູນກາງ ຕາມຂະບວນການທົບທວນ ບປຜສ ເພື່ອເປີດໂອກາດໃຫ້ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ໄດ້ປະກອບຄຳຄິດເຫັນໃສ່ ຮ່າງສະບັບທຳອິດ ຈົນເຖິງສະບັບປັບປຸງຂັ້ນສຸດທ້າຍ ຂອງ ບປຜສ;

- ໃນໄລຍະເລີ່ມຕົ້ນດໍາເນີນການໂຄງການ, ເຈົ້າຂອງໂຄງການຕ້ອງແຈ້ງໃຫ້ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນຮັບຊາບ ກ່ຽວກັບການດໍາເນີນການຕ່າງໆໃນໂຄງການລົງທຶນ ແລະ ກິດຈະການຕ່າງໆ ຊຶ່ງອາດຈະມີຜົນກະທົບຕໍ່ສິ່ງແວດລ້ອມສັງຄົມ ແລະຜົນກະທົບຕໍ່ສິ່ງແວດລ້ອມທໍາມະຊາດ ພ້ອມນີ້ ເຈົ້າຂອງໂຄງການ ຕ້ອງສ້າງເງື່ອນໄຂເພື່ອອໍານວຍຄວາມສະດວກໃຫ້ແກ່ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ສາມາດເຂົ້າເຖິງຂໍ້ມູນທົ່ວໄປ ກ່ຽວກັບໂຄງການລົງທຶນ ແລະ ກິດຈະການຕ່າງໆ;

- ໃນໄລຍະກະກຽມປິດໂຄງການ, ເຈົ້າຂອງໂຄງການ ຕ້ອງແຈ້ງໃຫ້ ຜູ້ໄດ້ຮັບຜົນກະທົບ ແລະຜູ້ມີສ່ວນຮ່ວມອື່ນຮັບຊາບ ກ່ຽວກັບ ການຈະດໍາເນີນການປິດ ແລະຟື້ນຟູພື້ນທີ່ໂຄງການລົງທຶນ ແລະ ກິດຈະການຕ່າງໆຂອງຕົນ ພ້ອມທັງຕ້ອງໃຫ້ສິດ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ໄດ້ປະກອບຄໍາເຫັນ ກ່ຽວກັບ ຜົນສໍາເລັດ ແລະ ບັນຫາຄົງຄ້າງ ໃນການຈັດຕັ້ງປະຕິບັດ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທໍາມະຊາດ ຂອງເຈົ້າຂອງໂຄງການ ຕະຫລອດໄລຍະເວລາການລົງທຶນ, ໂດຍຖືເປັນເງື່ອນໄຂຫນຶ່ງ ກ່ອນ ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ພິຈາລະນາການອອກໜັງສືຢັ້ງຢືນການເຫັນດີ ການສິ້ນສຸດໂຄງການ ຕາມທີ່ໄດ້ກໍານົດໄວ້ໃນຄໍາແນະນໍາສະບັບນີ້.

2.16 ພັນທະໃຊ້ຈ່າຍຂອງເຈົ້າຂອງໂຄງການ

ເຈົ້າຂອງໂຄງການ ມີພັນທະ ໃນການສະໜອງງົບປະມານທີ່ພຽງພໍ ສໍາລັບທຸກການໃຊ້ຈ່າຍ ດັ່ງນີ້:

- ຄ່າໃຊ້ຈ່າຍ ສໍາລັບຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທໍາມະຊາດ ຊຶ່ງດໍາເນີນການໂດຍທັງຝ່າຍເຈົ້າຂອງໂຄງການ, ຜູ້ບໍລິການດ້ານສິ່ງແວດລ້ອມ ແລະ ອົງການຈັດຕັ້ງລັດ ເປັນຕົ້ນ: ການໃຊ້ຈ່າຍສໍາລັບການລົງກວດກາພາກສະໜາມ, ກອງປະຊຸມເຜີຍແຜ່ປະຊາສໍາພັນ, ກອງປະຊຸມປຶກສາຫາລືຂັ້ນບ້ານ/ເມືອງ, ຂັ້ນເມືອງ/ແຂວງ, ຂັ້ນແຂວງ/ສູນກາງ, ກອງປະຊຸມວິຊາການ ແລະ ການປະຕິບັດກິດຈະກຳຕ່າງໆທີ່ຕິດພັນກັບການມີສ່ວນຮ່ວມຂອງມວນຊົນ;

- ຄ່າໃຊ້ຈ່າຍ ສໍາລັບການວ່າຈ້າງຄະນະຊ່ຽວຊານພາຍໃນ ແລະ/ຫລື ຕ່າງປະເທດ ເພື່ອຊ່ວຍ ກະຊວງຊັບພະຍາກອນທໍາມະຊາດ ແລະ ສິ່ງແວດລ້ອມ ໃນການທົບທວນ ບປຜສ ສໍາລັບໂຄງການລົງທຶນ ແລະ ກິດຈະການຕ່າງໆທີ່ມີຄວາມສະຫລັບສັບຊ້ອນ;

- ຈ່າຍຄ່າທໍານຽມ ແລະ ຄ່າບໍລິການ ສໍາລັບການອອກໃບຢັ້ງຢືນກ່ຽວກັບສິ່ງແວດລ້ອມ ຊຶ່ງເຈົ້າຂອງໂຄງການຕ້ອງຈ່າຍພຽງຄັ້ງດຽວ ໃນເວລາຮັບເອົາໃບຢັ້ງຢືນກ່ຽວກັບສິ່ງແວດລ້ອມ. ນອກນີ້ ຕ້ອງຈ່າຍພຽງແຕ່ຄ່າທໍານຽມ ໃນຊ່ວງໄລຍະເຈົ້າຂອງໂຄງການ ຂໍຕໍ່ອາຍຸນໍາໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ຜຕສ;

- ຄ່າໃຊ້ຈ່າຍ ສໍາລັບການຈັດຕັ້ງປະຕິບັດ ມາດຕະການຫລຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະຜົນກະທົບຕໍ່ສິ່ງແວດລ້ອມທໍາມະຊາດ ພາຍໃຕ້ ຜຕສ ແລະ ເງື່ອນໄຂຕ່າງໆ ທີ່ກໍານົດໄວ້ໃນໃບຢັ້ງຢືນກ່ຽວກັບສິ່ງແວດລ້ອມ ໂດຍລວມເອົາທັງ ພັນທະຂອງເຈົ້າຂອງໂຄງການ ແລະ ພັນທະຂອງອົງການຈັດຕັ້ງລັດ;

- ຄ່າໃຊ້ຈ່າຍ ສໍາລັບການຕິດຕາມກວດກາ ການຈັດຕັ້ງປະຕິບັດມາດຕະການຫລຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທໍາມະຊາດ ພາຍໃຕ້ ຜຕສ ແລະ ເງື່ອນໄຂຕ່າງໆທີ່ກໍານົດໄວ້ໃນໃບຢັ້ງຢືນກ່ຽວກັບສິ່ງແວດລ້ອມ ໂດຍລວມເອົາທັງ ການຕິດຕາມກວດກາ ໂດຍເຈົ້າຂອງໂຄງການ, ການຕິດຕາມກວດກາ

ໂດຍອີງການຈັດຕັ້ງລັດ ຕາມເນື້ອໃນທີ່ໄດ້ກຳນົດໄວ້ໃນ ພາກທີ II, ຂໍ້ 2.22, ຂໍ້ 2.23 ຂອງຄຳແນະນຳສະບັບນີ້ ຊຶ່ງລວມເຖິງການສ້າງຄວາມເຂັ້ມແຂງ ແລະ ສະໜອງອຸປະກອນ, ພາຫະນະທີ່ຈຳເປັນ ໃນການເຄື່ອນໄຫວຕິດຕາມ ກວດກາໃຫ້ແກ່ອົງການຈັດຕັ້ງລັດ ໃນລະດັບຂັ້ນສູນກາງ ແລະ ຂັ້ນທ້ອງຖິ່ນ.

2.17 ການຄຸ້ມຄອງຄ່າທຳນຽມ ແລະ ຄ່າບໍລິການ

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ອອກ ແລະ ອະນຸມັດການຕໍ່ອາຍຸ ໃບຢັ້ງຢືນກ່ຽວ ກັບສິ່ງແວດລ້ອມ ມີໜ້າທີ່ເກັບຄ່າທຳນຽມ ແລະ ຄ່າບໍລິການ ນຳເຈົ້າຂອງໂຄງການ ຕາມອັດຕາທີ່ໄດ້ກຳນົດໄວ້ໃນ ລັດຖະບັນຍັດຂອງປະທານປະເທດ ວ່າດ້ວຍຄ່າທຳນຽມ ແລະ ຄ່າບໍລິການ.

ຄ່າທຳນຽມ ແລະ ຄ່າບໍລິການ ຕ້ອງໄດ້ມອບເຂົ້າງົບປະມານແຫ່ງລັດທັງໝົດ. ຖ້າ ກະຊວງຊັບພະຍາກອນທຳ ມະຊາດ ແລະ ສິ່ງແວດລ້ອມ ມີຄວາມຈຳເປັນ ຕ້ອງການໃຊ້ຄ່າບໍລິການທາງດ້ານວິຊາການ ຕ້ອງໄດ້ຂຶ້ນແຜນການນຳໃຊ້ ເພື່ອນຳສະເໜີຂຶ້ນເທິງ ພິຈາລະນາອະນຸມັດຕາມຄວາມເໝາະສົມ.

2.18 ການສະໜອງຂໍ້ມູນ

- ເຈົ້າຂອງໂຄງການ ຕ້ອງຮັກສາ, ສ້າງ, ປັບປຸງຄືນໃຫ້ທັນສະໄຫມ ແລະ ນຳສົ່ງໂດຍກົງທຸກຂໍ້ມູນທີ່ຕິດພັນກັບຂະ ບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ໃຫ້ແກ່ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ທີ່ຮັບຜິດຊອບຫຼັກໃນການທົບທວນ ບປຜສ ຂອງໂຄງການລົງທຶນ ແລະ ກິດຈະການຕ່າງໆ ຂອງ ຕົນ ລວມທັງ ຂໍ້ມູນໃນຮູບແບບເອເລັກໂຕຣນິກ.

- ເຈົ້າຂອງໂຄງການ ຕ້ອງຮັບຜິດຊອບຢ່າງເຕັມສ່ວນ ສຳລັບຄວາມຖືກຕ້ອງ, ຄວາມຊັດເຈນ, ຄວາມຄົບຖ້ວນ ແລະ ຄວາມໜ້າເຊື່ອຖືຂອງຂໍ້ມູນທີ່ຕິດພັນກັບ ການປະເມີນຜົນກະທົບຕໍ່ສິ່ງແວດລ້ອມທັງຫມົດ ທີ່ໂຄງການລົງທຶນ ແລະ ກິດຈະການຕ່າງໆຂອງຕົນ ເປັນຜູ້ສ້າງຂຶ້ນ.

2.19 ການລາຍງານ

ເຈົ້າຂອງໂຄງການ ຕະຫລອດໄລຍະເວລາການລົງທຶນຂອງໂຄງການລົງທຶນ ແລະ ກິດຈະການຕ່າງໆ ຕ້ອງໄດ້ ປະຕິບັດພັນທະ ໃນການສ້າງ ແລະ ນຳສົ່ງບົດລາຍງານ ດັ່ງນີ້:

- ເຈົ້າຂອງໂຄງການ ຕ້ອງໄດ້ສ້າງ ແລະ ນຳສົ່ງ ບົດລາຍງານເປັນແຕ່ລະໄລຍະເວລາ, ເຊັ່ນ: ເປັນປະຈຳເດືອນ, ປະ ຈຳໄຕມາດ ແລະ ປະຈຳປີ ຕາມທີ່ ໃບຢັ້ງຢືນກ່ຽວກັບສິ່ງແວດລ້ອມ ໄດ້ກຳນົດໄວ້ກັບແຕ່ລະໂຄງການລົງທຶນ ແລະ ກິດ ຈະການຕ່າງໆ ຊຶ່ງໃນບົດລາຍງານ ຕ້ອງປະກອບດ້ວຍເນື້ອໃນສຳຄັນດັ່ງນີ້:

+ ຄວາມຄືບໜ້າ, ການລະເມີດ ຫລື ຄວາມບົກຜ່ອງ ລວມທັງ ຜົນການຕິດຕາມກວດກາດ້ວຍຕົນເອງ ໃນ ການຈັດຕັ້ງປະຕິບັດ ມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດ ລ້ອມທຳມະຊາດ ພາຍໃຕ້ ຜຕສ ລວມທັງ ບັນດາເງື່ອນໄຂທີ່ກຳນົດໄວ້ໃນໃບຢັ້ງ ຢືນກ່ຽວກັບສິ່ງແວດລ້ອມ ແລະ ໃນສັນຍາອື່ນທີ່ກ່ຽວຂ້ອງ;

- + ຄວາມຫຍຸ້ງຍາກຕ່າງໆ ທີ່ເຈົ້າຂອງໂຄງການໄດ້ພົບພໍ້ ໃນຊ່ວງໄລຍະເວລາທີ່ເຈົ້າຂອງໂຄງການ ຈັດຕັ້ງປະຕິບັດມາດຕະການສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດຕ່າງໆ; ແລະ
- + ສະພາບການອື່ນທີ່ເຫັນວ່າມີຄວາມຈຳເປັນ.
 - ສຳລັບບົດລາຍງານທີ່ຕິດພັນກັບ ບປຜສ ແມ່ນໃຫ້ເຈົ້າຂອງໂຄງການ ນຳສິ່ງໂດຍກົງເຖິງ ກະຊວງຊັບພະຍາກອນທຳມະຊາດ ແລະສິ່ງແວດລ້ອມ ໃນຈຳນວນ 3 ຊຸດ ຫລືຫລາຍກວ່ານັ້ນ ຫາກມີການຮ້ອງຂໍເພີ່ມເຕີມ.
 - ສຳລັບເຫດການອຸປະຕິເຫດ ຫລືເຫດການສຸກເສີນທາງດ້ານສິ່ງແວດລ້ອມ ລວມທັງ ການລະເມີດໃດໜຶ່ງຂອງເຈົ້າຂອງໂຄງການທີ່ເກີດຂຶ້ນ ແລະສິ່ງຜິດກະທົບຕໍ່ສິ່ງແວດລ້ອມສັງຄົມ ແລະຜິດກະທົບຕໍ່ສິ່ງແວດລ້ອມທຳມະຊາດຢ່າງຮຸນແຮງ, ເຈົ້າຂອງໂຄງການ ຕ້ອງສ້າງ ແລະນຳສິ່ງບົດລາຍງານ ພາຍໃນ 24 ຊົ່ວໂມງ ນັບຕັ້ງແຕ່ເຈົ້າຂອງໂຄງການ ໄດ້ຮັບຮູ້ເຫດການເຫລົ່ານັ້ນເກີດຂຶ້ນ ໃຫ້ທັງ ກະຊວງຊັບພະຍາກອນທຳມະຊາດ ແລະສິ່ງແວດລ້ອມ ແລະ ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມຂັ້ນທ້ອງຖິ່ນ ທີ່ກ່ຽວຂ້ອງຮັບຊາບຢ່າງທັນການ.

2.20 ການເປີດເຜີຍຂໍ້ມູນ ສູ່ ສາທາລະນະ

- ເຈົ້າຂອງໂຄງການ ຕ້ອງເປີດເຜີຍຂໍ້ມູນສູ່ສາທາລະນະ ສຳລັບຂໍ້ມູນທີ່ຕິດພັນກັບເຈົ້າຂອງໂຄງການ, ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ, ພັນທະ ແລະມາດຕະການຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ, ບປຜສ ລວມທັງ ບົດລາຍງານອື່ນ ທີ່ເຈົ້າຂອງໂຄງການໄດ້ສ້າງ ແລະ ນຳສິ່ງອົງການຈັດຕັ້ງລັດ, ຜົນການຕິດຕາມກວດກາ ການຈັດຕັ້ງປະຕິບັດມາດຕະການຕ່າງໆ, ງົບປະມານທີ່ເຈົ້າຂອງໂຄງການ ຈະສະໜອງ ສຳລັບວຽກງານ ການປະເມີນຜົນກະທົບຕໍ່ສິ່ງແວດລ້ອມ ແລະງົບປະມານ ສຳລັບການຈັດຕັ້ງປະຕິບັດມາດຕະການ ຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ, ການລະເມີດພັນທະ ຫລື ມາດຕະການໃດໜຶ່ງໂດຍເຈົ້າຂອງໂຄງການ ແລະ ຂໍ້ມູນອື່ນ ທີ່ອົງການຈັດຕັ້ງລັດ ກຳນົດໃຫ້ຕ້ອງເປີດເຜີຍ.
 - ຂໍ້ມູນທີ່ເຈົ້າຂອງໂຄງການ ຕ້ອງເປີດເຜີຍຕໍ່ສາທາລະນະ ແມ່ນຕ້ອງໄດ້ກະກຽມ ແລະ ເຜີຍແຜ່ເປັນພາສາລາວ ແລະ ອາດເປັນທັງພາສາທ້ອງຖິ່ນໃຫ້ໄດ້ຫລາຍທີ່ສຸດ.
 - ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ມີສິດພິຈາລະນາ ໃນການສະຫງວນສິດເປີດເຜີຍຂໍ້ມູນຂ່າວສານ ທີ່ຕິດພັນກັບ ສິດສ່ວນບຸກຄົນ, ສິດທາງດ້ານຊັບສິນ ຫລື ສິດທາງດ້ານການຄ້າຂອງເຈົ້າຂອງໂຄງການ.
 - ໃນກໍລະນີທີ່ເຈົ້າຂອງໂຄງການ ບໍ່ຕ້ອງການເປີດເຜີຍຂໍ້ມູນຂ່າວສານໃດໜຶ່ງ ຕາມທີ່ໄດ້ກຳນົດໄວ້ໃນຂ້າງເທິງນີ້, ເຈົ້າຂອງໂຄງການ ຕ້ອງເຮັດຄຳຮ້ອງ ພ້ອມທັງ ຄັດຕິດຂໍ້ມູນຂ່າວສານດັ່ງກ່າວ ສະເໜີເຖິງ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ. ພາຍໃນ 25 ວັນລັດຖະການ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຈະພິຈາລະນາວ່າ ຂໍ້ມູນຂ່າວສານທັງຫມົດ ຫລືສ່ວນໃດສ່ວນໜຶ່ງ ທີ່ສະເໜີມານັ້ນ ຖືເປັນຂໍ້ມູນຂ່າວສານທີ່ບໍ່ເປີດເຜີຍ ຫລືບໍ່. ຖ້າຫາກຕົກໃນກໍລະນີຂໍ້ມູນຂ່າວສານທີ່ບໍ່ເປີດເຜີຍ ຕ້ອງໄດ້ເກັບຮັກສາໄວ້ ເປັນຄວາມລັບຕາມກຳນົດເວລາທີ່ໄດ້ຕົກລົງເຫັນດີນຳກັນ ລະຫວ່າງ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ກັບເຈົ້າຂອງໂຄງການ.

2.21 ການຈັດຕັ້ງ ການຕິດຕາມກວດກາ

ການຈັດຕັ້ງ ການຕິດຕາມກວດກາ ປະກອບດ້ວຍ:

- ການຕິດຕາມກວດກາ ໂດຍເຈົ້າຂອງໂຄງການ;
- ການຕິດຕາມກວດກາ ໂດຍອົງການຈັດຕັ້ງລັດ ຊຶ່ງປະກອບມີ:
 - + ຂະແໜງການຊັບພະຍາກອນທຳມະຊາດ ແລະສິ່ງແວດລ້ອມຂັ້ນສູນກາງ ແລະຂັ້ນທ້ອງຖິ່ນ ທີ່ເປັນຂະແໜງການຫຼັກ ເຮັດໜ້າທີ່ໃນການຕິດຕາມກວດກາໂດຍກົງ ຕໍ່ກັບເຈົ້າຂອງໂຄງການ ໃນການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຸດຕສ ທີ່ປະກອບໃນ ບປຜສ;
 - + ຂະແໜງການອື່ນທີ່ກ່ຽວຂ້ອງ ທັງໃນລະດັບ ຂັ້ນສູນກາງ ແລະ ຂັ້ນທ້ອງຖິ່ນ.

2.22 ການຕິດຕາມກວດກາ ໂດຍເຈົ້າຂອງໂຄງການ

- ເຈົ້າຂອງໂຄງການ ມີພັນທະເປັນເຈົ້າການຫຼັກກ່ອນພາກສ່ວນອື່ນໝົດ ໃນການຕິດຕາມກວດກາດ້ວຍຕົນເອງ ໂດຍມີການສະຫຼຸບ ແລະ ລາຍງານກ່ຽວກັບສະພາບການຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຂອງໂຄງການລົງທຶນ ແລະ ກິດຈະການຕ່າງໆ ຕາມທີ່ລະບຸໄວ້ໃນ ຜຸດຕສ ແລະ ໃບຢັ້ງຢືນກ່ຽວກັບສິ່ງແວດລ້ອມ ໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຮັບຊາບເປັນແຕ່ລະໄລຍະ ຕາມທີ່ກຳນົດໄວ້ໃນ ໃບຢັ້ງຢືນກ່ຽວກັບສິ່ງແວດລ້ອມ.

- ເຈົ້າຂອງໂຄງການ ຕ້ອງສ້າງຕັ້ງ ໜ່ວຍງານຄຸ້ມຄອງສິ່ງແວດລ້ອມ, ໜ່ວຍງານການມີສ່ວນຮ່ວມຂອງມວນຊົນ ຂັ້ນໂຄງການຂຶ້ນ ເພື່ອຮັບປະກັນການເຮັດໜ້າທີ່ຈັດຕັ້ງປະຕິບັດ, ຄຸ້ມຄອງ ແລະ ຕິດຕາມກວດກາ ມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ, ການເຮັດປະຊາສຳພັນຕາມທີ່ເຈົ້າຂອງໂຄງການຕົນ ຖືກມອບໝາຍຮັບຜິດຊອບ ໄດ້ຢ່າງມີປະສິດທິຜົນ.

2.23 ການຕິດຕາມກວດກາ ໂດຍອົງການຈັດຕັ້ງລັດ

ອົງການຈັດຕັ້ງລັດ ແມ່ນເຮັດໜ້າທີ່ຕິດຕາມກວດກາ ທີ່ຕິດພັນໂດຍກົງກັບການຈັດຕັ້ງປະຕິບັດມາດຕະການຫຼຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຸດຕສ ແລະ ເງື່ອນໄຂຕ່າງໆທີ່ກຳນົດໄວ້ໃນ ໃບຢັ້ງຢືນກ່ຽວກັບສິ່ງແວດລ້ອມ, ຊຶ່ງລາຍລະອຽດ ກ່ຽວກັບໜ້າທີ່ຂອງແຕ່ລະພາກສ່ວນໃນການຕິດຕາມກວດກາ ມີຄື:

ກ. ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ມີໜ້າທີ່ຕິດຕາມກວດກາ ດັ່ງນີ້:

- ເປັນເຈົ້າການຫຼັກ ໃນການຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຸດຕສ ທີ່ປະກອບໃນ ບປຜສ ໂດຍລວມເອົາທັງ ການລົງພາກສະໜາມຕິດຕາມກວດກາດ້ວຍຕົນເອງ ແລະ ການຄົ້ນຄ້ວາປະກອບຄຳເຫັນ ຕໍ່ບົດລາຍງານສະພາບການຕິດຕາມກວດກາ ຂອງເຈົ້າຂອງໂຄງການ;

- ແບ່ງຂັ້ນການຕິດຕາມກວດກາ ແລະ ງົບປະມານ ຕາມຄວາມເໝາະສົມໃຫ້ ພະແນກຊັບພະຍາກອນທຳມະ ຊາດ ແລະສິ່ງແວດລ້ອມ ແຂວງ/ນະຄອນ; ຫ້ອງການຊັບພະຍາກອນທຳມະຊາດ ແລະສິ່ງແວດລ້ອມ ເມືອງ/ເທດສະ ບານ ແລະ ໜ່ວຍງານຊັບພະຍາກອນທຳມະຊາດ ແລະ ສິ່ງແວດລ້ອມ ຂອງບ້ານຮັບຜິດຊອບຮ່ວມ;

- ຄົ້ນຄ້ວາ ແຕ່ງຕັ້ງໜ່ວຍງານຄຸ້ມຄອງ ແລະ ຕິດຕາມກວດກາສິ່ງແວດລ້ອມ ປະຈຳໂຄງການ, ໜ່ວຍງານການມີ ສ່ວນຮ່ວມກັບມວນຊົນ ຂັ້ນກະຊວງຂຶ້ນ ຖ້າເຫັນວ່າມີຄວາມຈຳເປັນ ເພື່ອເຮັດໜ້າທີ່ຄຸ້ມຄອງ ແລະຕິດຕາມກວດກາສິ່ງ ແວດລ້ອມໂຄງການ, ການເຮັດປະຊາສຳພັນ ລວມທັງ ການປະຕິບັດມາດຕະການສິ່ງແວດລ້ອມສັງຄົມ ແລະ ສິ່ງແວດ ລ້ອມທຳມະຊາດ;

- ສະຫຼຸບ ແລະ ລາຍງານ ກ່ຽວກັບ ສະພາບການຕິດຕາມກວດກາສິ່ງແວດລ້ອມໂຄງການ ໃຫ້ລັດຖະບານ ເພື່ອຮັບຊາບ ແລະ ໃຫ້ທິດຊີ້ນຳ ເປັນແຕ່ລະໄລຍະ;

- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ກະຊວງຕົນຮັບຜິດ ຊອບ;

- ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໃນກໍລະນີມີຄວາມຈຳເປັນ ຕ້ອງໄດ້ແຕ່ງຕັ້ງຄະນະ ຊ່ຽວຊານ ຫລື ຄະນະສະເພາະກິດ ຊ່ວຍໃນການຕິດຕາມກວດກາ.

ຂ. ພະແນກຊັບພະຍາກອນທຳມະຊາດແລະສິ່ງແວດລ້ອມ ແຂວງ/ນະຄອນ ມີໜ້າທີ່ຕິດຕາມກວດກາ ດັ່ງນີ້:

- ຄົ້ນຄ້ວາ ແລະ ນຳສະເໜີຂັ້ນເທິງ ແຕ່ງຕັ້ງໜ່ວຍງານຄຸ້ມຄອງສິ່ງແວດລ້ອມໂຄງການ, ໜ່ວຍງານການມີສ່ວນ ຮ່ວມກັບມວນຊົນ ຂັ້ນແຂວງ/ນະຄອນ ຂຶ້ນຖ້າເຫັນວ່າມີຄວາມຈຳເປັນ ເພື່ອເຮັດໜ້າທີ່ຄຸ້ມຄອງສິ່ງແວດລ້ອມ ແລະ ຕິດຕາມກວດກາສິ່ງແວດລ້ອມ, ການເຮັດປະຊາສຳພັນ;

- ຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນ ກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະກອບໃນ ບປຜສ ຕາມຂອບເຂດແຂວງ/ນະຄອນຕົນ ຖືກ ແບ່ງປັນຮັບຜິດຊອບ;

- ສະຫຼຸບ ແລະ ລາຍງານ ກ່ຽວກັບສະພາບການຕິດຕາມກວດກາສິ່ງແວດລ້ອມໂຄງການ ໃຫ້ການນຳແຂວງ/ ນະຄອນ ແລະ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ເພື່ອຮັບຊາບ ແລະ ໃຫ້ທິດຊີ້ນຳ ເປັນແຕ່ລະ ໄລຍະ; ແລະ

- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ພະແນກຕົນຮັບ ຜິດຊອບ.

ຄ. ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ມີໜ້າທີ່ຕິດຕາມກວດກາ ດັ່ງນີ້:

- ເປັນໃຈກາງຫຼັກ ໃນວຽກງານຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະກອບໃນ ບປຜສ ໃນຂອບ ເຂດເມືອງຕົນຖືກແບ່ງປັນຮັບຜິດຊອບ;

- ຄົ້ນຄ້ວາ ແລະນຳສະເໜີຂັ້ນເທິງ ແຕ່ງຕັ້ງໜ່ວຍງານຄຸ້ມຄອງສິ່ງແວດລ້ອມໂຄງການ ຂັ້ນເມືອງ/ເທດສະບານຂັ້ນ ຖ້າເຫັນວ່າມີຄວາມຈຳເປັນ ເພື່ອເຮັດໜ້າທີ່ຄຸ້ມຄອງສິ່ງແວດລ້ອມ ລວມທັງ ວຽກງານການຕິດຕາມກວດກາ;
- ສະຫຼຸບ ແລະ ລາຍງານ ກ່ຽວກັບ ສະພາບການຕິດຕາມກວດກາສິ່ງແວດລ້ອມໂຄງການ ໃຫ້ການນຳເມືອງ/ ເທດສະບານ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ເພື່ອຮັບຊາບ ແລະ ໃຫ້ ທິດຊີ້ນຳ ເປັນແຕ່ລະໄລຍະ; ແລະ
- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ຫ້ອງການຕົນຮັບ ຜິດຊອບ.

ງ. ໜ່ວຍງານຊັບພະຍາກອນທຳມະຊາດ ແລະ ສິ່ງແວດລ້ອມຂອງບ້ານ ມີໜ້າທີ່ຕິດຕາມກວດກາ ດັ່ງນີ້:

- ເປັນໃຈກາງຫຼັກ ໃນວຽກງານຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນຜົນກະທົບຕໍ່ ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະກອບໃນ ບປຜສ ໃນຂອບ ເຂດບ້ານຕົນຖືກແບ່ງປັນຮັບຜິດຊອບ;
- ຄົ້ນຄ້ວາ ແລະນຳສະເໜີຂັ້ນເທິງ ແຕ່ງຕັ້ງໜ່ວຍງານຄຸ້ມຄອງສິ່ງແວດລ້ອມໂຄງການຂັ້ນບ້ານ ຂັ້ນຖ້າເຫັນວ່າມີ ຄວາມຈຳເປັນ ເພື່ອເຮັດໜ້າທີ່ຄຸ້ມຄອງສິ່ງແວດລ້ອມ ລວມທັງວຽກງານຕິດຕາມກວດກາ;
- ສະຫຼຸບ ແລະ ລາຍງານ ກ່ຽວກັບ ສະພາບການຕິດຕາມກວດກາສິ່ງແວດລ້ອມໂຄງການ ໃຫ້ການນຳບ້ານ ແລະ ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມເມືອງ/ເທດສະບານ ເພື່ອຮັບຊາບ ແລະ ໃຫ້ທິດຊີ້ນຳ ເປັນແຕ່ລະໄລຍະ; ແລະ
- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ໜ່ວຍງານຕົນ ຮັບຜິດຊອບ.

ຈ. ຂະແໜງການອື່ນທີ່ກ່ຽວຂ້ອງ ທັງໃນລະດັບ ຂັ້ນສູນກາງ ແລະ ຂັ້ນທ້ອງຖິ່ນ ມີໜ້າທີ່ຕິດຕາມກວດກາ ດັ່ງນີ້:

- ເຂົ້າຮ່ວມນຳຄະນະຕິດຕາມກວດກາ ໂດຍມີຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມທີ່ ກ່ຽວຂ້ອງ ເປັນການຈັດຕັ້ງຫຼັກ ໃນການເຄື່ອນໄຫວວຽກງານຕິດຕາມກວດກາ ການຈັດຕັ້ງປະຕິບັດມາດຕະການ ຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະ ກອບໃນ ບປຜສ ທີ່ຕິດພັນກັບຂອບເຂດຂະແໜງການຕົນຮັບຜິດຊອບ;
- ຄົ້ນຄ້ວາປະກອບວິຊາການ ເຂົ້າໃນໜ່ວຍງານຄຸ້ມຄອງສິ່ງແວດລ້ອມໂຄງການຂັ້ນຕ່າງໆ ຕາມການສະເໜີ;
- ສະຫຼຸບ ແລະ ລາຍງານ ກ່ຽວກັບ ສະພາບການຕິດຕາມກວດກາສິ່ງແວດລ້ອມໂຄງການ ໃນຂອບເຂດ ຂະ ແໜງການຕົນຮັບຜິດຊອບ ໃຫ້ການນຳຂະແໜງການຕົນຮັບຊາບ ເປັນແຕ່ລະໄລຍະ;
- ສຳລັບຂະແໜງການທີ່ຮັບຜິດຊອບຫຼັກ ໂຄງການລົງທຶນ ແລະ ກິດຈະການຕ່າງໆ ນອກຈາກ ມີໜ້າທີ່ເຂົ້າ ຮ່ວມນຳຄະນະຕິດຕາມກວດກາ ໂດຍມີຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມທີ່ກ່ຽວຂ້ອງ ເປັນ ການຈັດຕັ້ງຫຼັກ ໃນການເຄື່ອນໄຫວວຽກງານຕິດຕາມກວດກາ ແມ່ນຍັງສາມາດເຮັດໜ້າທີ່ຕິດຕາມກວດກາດ້ວຍຕົນ ເອງໂດຍກົງ ບົນພື້ນຖານໄປຕາມກົດໝາຍຂອງຂະແໜງການຕົນວ່າອອກ.

2.24 ຂອບເຂດສິດຂອງ ອົງການຈັດຕັ້ງລັດ ໃນການຕິດຕາມກວດກາ

ອົງການຈັດຕັ້ງລັດ ໃນການຕິດຕາມກວດກາ ມີຂອບເຂດສິດ ດັ່ງນີ້:

- ມີສິດສົ່ງພະນັກງານ ຫລື ທີ່ປຶກສາຂອງຕົນ ເຂົ້າໃນພື້ນທີ່ໂຄງການລົງທຶນ ແລະ ກິດຈະການຕ່າງໆ ຫລື ຫ້ອງການເຮັດວຽກຂອງເຈົ້າຂອງໂຄງການ ໃນເວລາໃດກໍ່ໄດ້ ໃນເມື່ອໄດ້ສົ່ງໜັງສືແຈ້ງການເຖິງເຈົ້າຂອງໂຄງການ ຮັບຊາບໄວ້ກ່ອນໜ້າແລ້ວ, ຍົກເວັ້ນໃນກໍລະນີສຸກເສີນ ທີ່ມີທ່າອ່ຽງຈະສ້າງຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຢ່າງຮຸນແຮງ ແມ່ນມີສິດເຂົ້າໃນພື້ນທີ່ດັ່ງກ່າວໄດ້ໂດຍບໍ່ຈຳເປັນ ຕ້ອງໄດ້ສົ່ງໜັງສືແຈ້ງການລ່ວງຫນ້າ;

- ມີສິດບັນທຶກພາບ ແລະ ສຽງ, ນຳຕົວຢ່າງທີ່ເກັບໄດ້ຈາກໂຄງການ ເພື່ອນຳເອົາມາທົດສອບ, ກວດສອບຄອມພິວເຕີ ແລະ ອຸປະກອນເຄື່ອງມືຕ່າງໆຂອງເຈົ້າຂອງໂຄງການ, ກວດກາເອກະສານທັງຫມົດ, ສຳພາດພະນັກງານ ແລະ ອື່ນໆ ທີ່ເຫັນວ່າມີຄວາມຈຳເປັນ ແລະ ເໝາະສົມ;

- ໃນກໍລະນີຮັບຮູ້ວ່າ ເຈົ້າຂອງໂຄງການບໍ່ປະຕິບັດພັນທະ ໃນການຈັດຕັ້ງປະຕິບັດ ມາດຕະການຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດຕ່າງໆ ທີ່ກຳນົດໄວ້ໃນ ຜາຄາສ ແລະ ໃບຢັ້ງຢືນກ່ຽວກັບສິ່ງແວດລ້ອມ ອົງການຈັດຕັ້ງລັດທີ່ກ່ຽວຂ້ອງ ໃນການຕິດຕາມກວດກາ ແມ່ນມີສິດ ໃນການອອກໜັງສືແຈ້ງການເຕືອນໄປຍັງເຈົ້າຂອງໂຄງການ ແລະ ແຈ້ງບອກໃຫ້ເຈົ້າຂອງໂຄງການ ຕ້ອງປະຕິບັດຕາມການແນະນຳທີ່ມີໃນໜັງສືແຈ້ງການເຕືອນ ຢ່າງເຄັ່ງຄັດ ແລະ ຖ້າຫາກເຈົ້າຂອງໂຄງການ ຍັງບໍ່ປະຕິບັດຕາມ ແມ່ນ ຈະໄດ້ພິຈາລະນາເລີກຖອນຫລື ສັ່ງລະງັບການມີຜົນບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ໂດຍຈະຕ້ອງໄດ້ດຳເນີນໄປຕາມຂັ້ນຕອນຕ່າງໆ ທີ່ກຳນົດໄວ້ໃນ ຄຳແນະນຳສະບັບນີ້.

ພາກທີ III ບົດບັນຍັດສູດທ້າຍ

3.1 ການຈັດຕັ້ງປະຕິບັດ

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ມອບໝາຍໃຫ້ ກອງປະເມີນຜົນກະທົບຕໍ່ສິ່ງແວດລ້ອມ ແລະ ສັງຄົມ ເປັນໃຈກາງຫລັກ ໂດຍການປະສານສົມທົບ ກັບບັນດາຂະແໜງການຕ່າງໆ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ ໃນການເຄື່ອນໄຫວໂຄສະນາເຜີຍແຜ່, ຜັນຂະຫຍາຍ ແລະ ຈັດຕັ້ງປະຕິບັດຄຳແນະນຳສະບັບນີ້ ຢ່າງມີປະສິດທິຜົນ.

ບຸກຄົນ, ນິຕິບຸກຄົນ ແລະ ອົງການຈັດຕັ້ງຕ່າງໆທີ່ກ່ຽວຂ້ອງ ທັງພາກລັດ ແລະ ພາກເອກະຊົນ ຈົ່ງຮັບຮູ້ ແລະ ຈັດຕັ້ງປະຕິບັດ ຄຳແນະນຳສະບັບນີ້ ຢ່າງເຂັ້ມງວດ.

ຂະແໜງການ ທີ່ເປັນເຈົ້າຂອງໂຄງການລົງທຶນຂອງລັດ ຕ້ອງຮັບປະກັນໃຫ້ມີງົບປະມານ ໃນການດຳເນີນຂະບວນການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ, ການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ສຳລັບໂຄງການລົງທຶນ ຫລື ກິດຈະການຕ່າງໆຂອງຕົນ.

3.2 ຜົນສັກສິດ

ຄຳແນະນຳສະບັບນີ້ ມີຜົນສັກສິດນັບຕັ້ງແຕ່ວັນລົງລາຍເຊັນເປັນຕົ້ນໄປ. ຂໍ້ກຳນົດ, ບົດບັນຍັດ ແລະ ລະບຽບ
ການໃດ ທີ່ຂັດກັບຄຳແນະນຳສະບັບນີ້ ລ້ວນແຕ່ຖືກຍົກເລີກ.

ລັດຖະມົນຕີ ວ່າການ
ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ
ນຸລິນ ສິນບັນດິດ